

# *YINKI MU KE SALA NA YESU BA KE BOKILAKA KLISTO?*



Mfumu sakumuna nge, Mpangi Vayle. Mbote, bankundi. Mu ke vwandaka ntangu nyonso na manima ya ngunga. Billy vwandaka tuba na munu ti mu vwandaka, na suka yayi, mpe mu vwandaka na bantu pene makumi tatu ya kusolula, mpe mu vwandaka na zole ya yawu, na yawu, mu banza zole to tatu. Na yawu mu lenda kaka ve kubaka bantu nyonso, beno zaba, mpe bantu ke vingila, mpe ke vingila na liste bangonda mpe bangonda. Mpe Mfumu vwandaka me sala mambu ya nene kuna. Oh, Yandi kele—Yandi kele Nzambi ya beto. Yandi kele ve?

<sup>2</sup> Ntangu yayi mu ke kwikila, na suka yayi, ti beto nyonso kele ya kuzaba mawa ya nene yina me salama na yinsi yayi, na lufwa ya Mfumu ya beto ya yinsi, Tata Kennedy. Ata ti mu ke ndima ve muntu yina na bapolitiki ya yandi mpe na nsambulu ya yandi, kasi dyaka yandi fwana kufwa ve mutindu yina. Ve. Mpe kubika bana ya fyoti yina na manima, mpe kukondwa papa. Mpe mama yina kele. . . Mama Kennedy, ata ti kieleka mu ke wisana ve na yandi, mpe mitindu ya yandi mpe nyonso, mu banza, kasi, beno bambuka moyo, yandi kele mama. Ba-bebe ya yandi me kufwa kaka, mpe bakala ya yandi me kufwa. Mpe bakala kubwaka na mabolongo ya yandi, mpe menga ya bakala ya yandi mosi me mwangana na mabolongo ya yandi. Ya kele ya boma.

<sup>3</sup> Beno me banzaka ntete. . . Bantangu yankaka beto ke banzaka yandi kele yina ke pesaka nkwendolo na yinsi, na bamodele mpe nyonso. Ya lenda mpe, kuvwanda kieleka. Kasi beno zaba, Mama Kennedy kuwaka ata mbala mosi ve Bansangu yayi na zulu ya yina mu longaka? Kana yandi zolaka kuwa mosi ya Bansangu yayi, yandi zolaka sala mutindu yankaka. Mpe bayankaka ya bampangi ya beto ya bakento yina ke kuwaka yawu, mpe dyaka zola ve kutambula na kiwisa na yawu. Beno me mona? Beno me mona? Beno me mona? Ba yindulaka yandi na mutindu ya Katolika; yawu yina kaka yandi zaba. Mu kele na dyambu ve na yawu, beno me mona. Yandi. . . Ya kele sysiteme. Mu kele na dyambu ve na bantu, na bantu ya Katolika. Ya kele sysiteme, sysiteme ya Katolika, kaka mutindu ba-Presbytérien, ba-Méthodiste, to mosi yankaka ya bawu, beno me mona, to ba-Pentecotiste, mosi ya yawu. Ya kele sysiteme, bantu ve.

<sup>4</sup> Tata Kennedy, mu banza, me sala kosalu ya mbote na kuvwandaka Mfumu ya yinsi. Ntima ya munu ke nyonga samu na kento ya yandi. Mpe mu ke kuwa mawa mingi samu na yawu,

ti mpe yinsi ya beto mosi ke sala, bimpumbulu mpe nyonso yina na yinsi ya beto, ke sala kima ya mutindu yina.

<sup>5</sup> Kana beno lenda ve kuwisana ve na muntu, mbote, mpe beno baka kisika ya beno beno mosi; kasi ya kele ve kikuma ya kufwa muntu yankaka, kaka samu na bima mutindu yina. Mpe bana ya fyoti yina zaba, bawu tubaka, mosi ya bana ya fyoti tubaka, “Ntangu yayi mu kele dyaka ve na muntu ya kusakana na munu. Papa me kwenda.” Beno me mona?

Na yawu mu ke banzaka ntangu nyonso ti ya ke vwanda mutindu ya munu, kilumbu. Ya me salamaka bambala mingi, mutindu beno zaba, kubula munu na bayinsi ya nzenza; ntangu ba zolaka tula minkengi ya bawu na ziunga ya munu, kana ba kubula munu, ntama.

<sup>6</sup> Na yawu kana muntu kufwa mutindu yina. . . Kasi, ya kele ntalu yina futamaka, yina ke kwenda na nkembo ya bima yankaka. Beno me mona? Mu banza ti beto na lutangu ya konso Mfumu ya luzalu ya yiya, mosi na zulu ya yiya, ba ke kufwaka, mpe mu ke kuwa kieleka yimbi samu na yawu. Nsoni ti beto kele na muntu ya mutindu yina na Amerika, yina ke sala kima ya mutindu yina.

<sup>7</sup> Mpe dyaka, ntangu yayi, mutindu mu vwandaka tuba, mu—mu vwandaka ndima ve bapolitiki ya yandi. Mu kele. . . Mu ve, mu vwanda ndima ve mabanza ya yandi na yina yandi vwandaka meka na kusala. Kasi, beno me mona, yandi kele muntu yankaka. Mpe mu vwanda ndima ve sysiteme ya yandi ya nsambulu. Kieleka mu—mu vwandaka ndima ve yawu. Kasi, na yina, ba yindulaka yandi—yandi mutindu yina. Ya kele—ya kele yina ya vwandaka. Mutindu mu vwandaka tuba, ya lendaka vwanda ti kana yandi kuwaka kima ya mutindu yankaka, ya zolaka vwanda mutindu yankaka.

<sup>8</sup> Beto kele na kima beto ke salaka awa, ti ntangu nyonso yina mosi ya bantu ya beto ke kufwaka, to kima, ata mpe kuna. . . Mu banza mutindu—mutindu dibuundu ya Amerika, mutindu nzutu ya bantu ya Amerika. . .

Bantu ya Amerika voteke Tata Kennedy mutindu Mfumu ya yinsi. Mpe ya vwandaka. . . Ya kele samu na yina ti beto kele demoklasi. Mu voteke ve Tata Kennedy. Mu voteke Tata Nixon, samu ti mu zabaka Tata Nixon, munu mosi. Mpe mu—mu zolaka yandi, mpe mu—mpe mu voteke samu na yandi, munu mosi, samu ti mu zolaka yandi. Kasi bantu ya yinsi yayi, bantu ya Amerika, bankundi ya munu basitwaye ya yinsi yayi, kuvoteke Tata Kennedy. Mpe mutindu bawu salaka yawu, mbote, yina me tala bawu mpe Nzambi, kasi ya kele yina.

<sup>9</sup> Kasi mu banza, samu na mbote ya mama yayi, muntu ya moyo, mama ya bana, Mama Kennedy, beto lenda telema kaka ve mwa ntangu fyoti samu na kusambila samu na yandi?

<sup>10</sup> Mfumu Yesu, beto bantu ya moyo, beto kele na sentima na mosi na yankaka. Mpe beto kele na mawa, Mfumu, ti ba me kubula Mfumu ya beto ya yinsi mutindu ba me sala yandi, kufwa na menga ya madidi. Mpe beto kele na mawa mingi ti yinsi ya beto me kuma na kisika yayi, ti bantu ya mutindu yina kele—kele na yinsi ya beto, yina ke kufwa muntu ya moyo na menga ya madidi; mutindu bawu kubulaka mpangi-bakala ya ndombe yina ntama mingi ve, mpe kubulaka kaka yandi kaka na menga ya madidi, samu na dyambu ya mpusu. Mpe beto kele na mawa mingi ti bantu ya mutindu yina ke zingaka na kati-kati ya beto, Mfumu. Beto, kulemba ya beto, me nata yayi.

<sup>11</sup> Mpe beto ke sambila samu na Mama Kennedy, kento yina ya yayi, ya Mfumu ya yinsi. Mpe beto zaba ti mwa bana yina ke na kutalaka tata ya bawu—ya bawu, yina bikaka bawu bilumbu fyoti na ntwala ya yina, muntu na kyese, mpe yina vwanda nwanaka mpe kusakanaka na bawu na ntoto. Ntangu yayi bawu kele dyaka ve tata. Mpe samu na kento yina . . . kento ya yandi, bakala ya yandi mosi me kubwa na makulu ya yandi, mpe menga ya yandi mwanganaka na zulu ya robe ya yandi; kento vwandaka na bebe ya yandi.

<sup>12</sup> Mpe dyaka, Mfumu, beto lenda kwikila ti kento yina vwandaka na foti, samu na mutindu yina yandi ke pesaka nkwendolo na yinsi, na kulwata ya yandi mpe nyonso; kasi yina—yina lenda vwanda bantu ya Amerika, na muvimba, bawu, ti ya kele yina bawu zola. Na yawu beto—beto ke sambila samu na yandi, na suka yayi, ti Nge sadisa yandi. Mpe ti ya vwanda ntangu na mafwa ya nene yayi ti yandi ke tala yina kele Kieleka, Yesu Klisto! Pesa yawu, Mfumu, Nge Yina kaka lenda pesa ngemba mpe kikesa na ngunga ya mpasi.

<sup>13</sup> Mpe sadisa beto, Mfumu, na kulandila na kuvwanda, na bantima ya beto nyonso, nsemo yina ke lezima, ti beto zaba ve na wapi ntangu to wapi mutindu ya kuyala beto lendaka kuzwa na zulu ya muntu yankaka. Ti beto lezima nsemo ya Klisto tii ntangu Yandi ke kwiza. Na yina Mvungi ya Nene ya mameme, Yina zaba ludedomo nyonso, ke nata konso disumu na musendo, mpe Yandi ke zaba kaka mutindu ya kusala yawu. Mpe tii kuna, beto ke kukipesa beto mosi na maboko ya Nge, samu na luzolo mpe kyadi ya Nge na zulu ya beto. Na Nkumbu ya Yesu. Amen.

<sup>14</sup> Yinga, mu banza ve ti muntu mosi fwana kufwa mutindu yina. Ntangu yayi, Tata Lincoln zolaka kufwa ve mutindu yina. Tata McKinley zolaka kufwa ve mutindu yina. Huey Long zolaka kufwa ve mutindu yina; ata mosi ve ya bawu. Mu ke kwikilaka ve na yawu. Kufwa bantu kele yimbi. Bana ya beto ya babakala kunwanaka ve na simu yankaka ya mubu samu na kima ya mutindu yina. Dalapo ya beto kutelamaka ve samu na kima ya mutindu yina. Beto kele ve basitwaye ya Amerika samu na kima ya mutindu yina. Ve. Ata ti, yinsi ya beto kele ya kunatama mpe

ya kubeba na disumu, ya kele yina—ya kele yina ke salaka bima yayi. Ya kele disumu.

<sup>15</sup> Ntangu yayi, bubu yayi beto kele. . . mu ke longa lesu ya lukolo ya Lumingu, mpe mwa bima yina mu ke zola kuzonzila yawu na dibuundu. Mpe ya kele, kima ya ntete, Mu ke zola ti beno lemvočila munu samu mu vwandaka baka beno ntangu ya yinda na basuka ya Lumingu ntangu mu vwandaka na Bansangu yayi. Na yina kana Mfumu zola. . . Kikuma mu ke sala yayi, kele samu ti mu—mu kele awa na kati-kati ya bantu ya munu mpe mu—mu ke longaka malongi kaka na ngolo mutindu mu zaba. Mu ke longaka ve malongi yayi na ngaanda na bisika yankaka. Mu ke telema kaka na zulu ya misiku ya mfunu ya Nsangu ya mbote. Kasi malongi yayi yina kele ngolo, mu—mu ke longaka ve yawu na—na bisika yankaka. Mpe dyaka, awa, ya ke bakaka munu ngunga mosi, ntangu yankaka, bangunga zole to tatu, samu na kumanisa Nsangu ya munu. Mpe bantangu yankaka mu ke kangaka beno awa, tii ngunga kumi na zole na ndambu, to ngunga mosi. Mpe yina kele kaka fyoti na yina mu vwanda salaka. Ntangu yankaka, mu vwandaka vwanda mpimpa nyonso, na kutula. Mu vwandaka kwenda, bambala mingi, beto ke banda, na ngunga ya nana mpe ke kwenda na yinzo suka ke landa na ngunga ya zole to tatu, ya kele kieleka, na manima ya balukutakanu.

<sup>16</sup> Kasi mu—mu—mu ke meka na kusala, ntangu mu ke vutuka dyaka na kati-kati ya beno, mpe kaka mwa. . . dilongi mosi na kisika ya malongi mingi ya yayi, kana ti mu zonzila beno kilumbu na ntwala ti ya ke vwanda na kima mosi. Samu ti, mu banza ti, mu kele na Bampungu Sambwadi, yina ke na kwiza, yina ke vukana na Kidimbu ya Sambwadi. Ntangu Kidimbu ya Sambanu kuwakanaka, Bampungu nyonso Sambwadi kubasikaka na mbala mosi, beno me mona. Mpe na yawu beto. . . mu ke zola kunata yawu na Dibundu ntete Nkwizulu ya Yandi, kana. . . to ntete mu kukwenda, to nyonso yina ya lendaka vwanda, kana mu lenda.

<sup>17</sup> Ntangu yayi, kana beto ke sala yawu, na yina beto ke zonzila beno kilumbu na ntwala. Mpe mu banza kuna, mutindu beto ke mona na suka yayi, banzila ya kifuluka, mpe bibaka, mpe bisika nyonso, beto ke meka. . . Beto kele na kisika ntangu yayi beto lenda kuzwa awa. Ya kele na pene mafunda tatu ya bisika ya kuvwanda samu na bantu, mpe ya kele kisika ya mbote ya lukolo kaka awa na zulu ya beto. Mpe Bampungu Sambwadi, beto ke meka na kulonga yawu kuna na lukolo yina. Mpe yina ke pesa bisika mingi ya kuvwanda, beno me mona, na yawu beto lenda kuzwa bantu na kati.

<sup>18</sup> Beto zola kupesa bansangu, ya New York, beto vwandaka me kuzwa kaka ntangu mosi ya mbote. Na Kivinga Morris kuna, beto zolaka basisa kaka bantu, konso nkokila. Bawu vwandaka ya kifuluka na kati. Tiya. . . Muntu yina vwandaka mfumu

ya kisika . . . Bantu ke talanaka mambu ya tiya zolaka kwiza kanga kisika kana beto zolaka bika bawu kutelama, ya kifuluka mutindu yina na kati. Mpe na yawu beto zolaka tula bawu na ngaanda. Mpe bantu yina vwandaka na bala-bala, vwandaka mata mpe kukulumuka bala-bala, na kusambilaka ti muntu ke lemba mpe ke telama mpe ke basika, samu ti bawu kukota mpe kuzwa kiti. Beno me mona? Kaka muntu mosi, bawu vwandaka vingila kaka muntu mosi kubasika kuna, samu na kukota. Mpe muntu yina kele pene-pene ya kyelo, mpe kuna bawu ke bika mosi kukota mutindu yina. Ntangu muntu mosi ke telama mpe ke basika, yandi zolaka kwenda na yinzo na ntwala, mbote, bawu vwandaka kota mpe vwandaka kuwa ndambu ya yawu. Beno me mona, bawu vwandaka kwiza. Ya kele kieleka mbote, nkonga ya bantu ya mbote. Mpe mu ke kwikila ti yinza, dibuundu ya Klisto, kele na nsatu ya Nzambi.

<sup>19</sup> Ntangu yayi mu kele—mu kele na kivuvu ti . . . Matondo na nge, mpangi ya bakala. Mu kele—mu kele na kivuvu ti—ti Nzambi ke pesa beto bweso yayi, kisika beto lenda kwiza kintwadi mpe kuzwa Bampungi Sambwadi yina ya nsuka. Mu zola kuvwanda ya kutwadisa na kusala bima yina, samu ti beno zaba.

<sup>20</sup> Mpe na madya ya suka ya bantu ya mumbungu . . . Bambala mingi, na kapu ya bawu kuna, mu banza ti bawu tubaka bawu kuzwaka bisika nyonso kubanda makumi tanu na nkama na madya ya suka ya bawu. Mpe na suka yina bawu tekaka mafunda kumi na sambwadi ya batike, mpe bikaka bayankaka kutelama, kisika vwandaka ya kifuluka. Mpe konso kulwale, mpe na ziunga ya bibaka, mpe na zulu mpe na yisi ya bimatinu, vwandaka ya kutelama bantu. Mpe mwa milongi ya kitezo ya zulu, mwa banganga-Nzambi mpe—mpe nyonso yina, vwandaka kuna samu na kuwa Nsangu. Mpe na yawu, mu me bakula, mu banza ti ya sadisaka fyoti. Ya lendaka kusala fyoti—fyoti mingi, kulutila yina beto zolaka kieleka banza ya zolaka vwanda.

<sup>21</sup> Ntangu yayi, na yina, na nkokila yayi . . . Beto ke kuzwa . . . Nsangu na nkokila yayi, kana Mfumu zola, na zulu—na zulu ya dilongi na—na mutindu, na zulu ya bankadulu ya beno na Klisto. Mpe ntangu yayi yina ke . . . Ya ke vwanda nkufi. Beto zola kubanda, mu zola kuvwanda na zulu ya estrade na ngunga sambwadi na ndambu. Kana . . . Wapi ngunga beno ke bandaka mingi, na ngunga ya sambwadi na ndambu? [Mpangi mosi ya bakala me tuba, “Beto ke banda na ngunga ya sambwadi na ndambu, kasi beto ke banda na ngunga sambwadi.”—Mu.] Oh, sambwadi, mpe mu ke vwanda na zulu ya estrade na ngunga sambwadi na ndambu, mpe yina fwana sala munu kusukisa na ngunga ya nana na ndambu, kana Mfumu zola, samu mu—mu ke kaka . . . mu ke sala kaka nswalu mutindu mu lenda, mpe mu ke banda na kusala.

<sup>22</sup> Mpe kima yankaka, kele, ya lendaka vwanda na banzenza ke kuwa bantu kuseka. Samu, mu ke na kumeka na kukwenda

ntama na awa, kasi mu ke na kulenda sala yawu ve. Ya kele mutindu ya . . . Mu banza ti ya ke wakana kuvwenza ve, kasi mama ya munu vwanda tubaka, ntangu bantu ke vukanaka mutindu yayi, yawu kele kaka mutindu poto-poto ya sorgho na suka ya madidi. Beno zaba, ya kele kilo, mpe ya ke luta malembe. Mpe na yawu ya kele pene mutindu ya kele. Mu ke kwendaka malembe na Bansangu yayi, samu ntomo ya mukuku ya Nzambi, beno zaba, mutindu ti ke kumisa beto kilo na kuvwanda kintwadi. Mpe mu—mu—mu ke zola ve, ke zola ve yawu na mutindu yankaka. Mu—mu zola kaka yawu mutindu yina. Kisika, mu ke bambuka moyo beto vwanda telamaka mpe kuyimba nkunga yina:

Ya kusakumuna vwanda nsinga ya ngwisani  
Bantima ya beto na zola ya Miklisto;  
Kubundana ya beto na bayina ya luzolo  
Ya kele mutindu na Zulu. (Beno me mona?)

Beto me tulama na bitini,  
Ya ke pesa beto mpasi na ntima;  
Kasi beto ke vwanda kintwadi na kati ya  
ntima,  
Mpe na kivuvu ti beto ke monana dyaka.

<sup>23</sup> Mpe mu—mu banza ti ya ke vwanda ntangu nyonso lukanu ya beto—ya beto awa. Mingi ya basantu ya ntama yina me lalaka kubanda ntangu yina, kasi beto kele dyaka ya kuvukana na kati ya ntima. Mpe mu banza ti vision yina na suka yina, mu monaka bawu kuna, mpe kyese mpe nkembo ya bantela ya bantwenya ya babakala mpe ya bakento, vwandaka talana dyaka mutindu bawu salaka awa, ntangu bawu vwandaka awa na zulu ya ntoto. Mu banza ti bawu ke na kuingilaka nkwizulu ya beto. Kilumbu beto ke vukana na bawu, kana Nzambi zola. Ntangu yayi mu—mu . . .

<sup>24</sup> Mpe beno bambuka moyo na balukutakanu, bankunga ke banda na ngunga ya sambwadi na nkokila yayi, na kisika ya ngunga ya sambwadi na ndambu.

Mpe dyaka, lumingu ke landa, mu ke vwanda na Shreveport, na Louisiane, mpe kuna na Life Tabernacle na Shreveport, na Louisiane. Mpe mu banza ti bawu ke na kumeka na kuzwa kivinga na lweka yankaka ya bala-bala. Mpangi Moore bokilaka mazono na nkokila, yandi tubaka ti bawu . . . Ya kele lukutakanu ya konso mvula, mpe bawu ke na kuingila bantu mingi.

<sup>25</sup> Mu zola kupesa mwa kimbangi kaka ntete mu tanga Masonuku. Mama mosi vwandaka ya kuvwanda awa kilumbu yankaka yina, ya vwandaka . . . Samu na kutuba na beno kuyala kele na muntu yina ke sambila samu na muntu yankaka. Ya salamaka na munu na kutala mpe kumona mama yankaka mu . . . Margie Cox, kento ya Mpangi Rodney ya kuvwanda awa. Mpe lumingu me luta, mu banza ti ya vwandaka, ntangu

beto vwandaka awa, Mpeve-Santu vwandaka sala kuswasikisa mabanza na kivinga, beno zaba, mutindu bantu tubaka. Mpe yandi vwandaka ya kuvwanda . . . Yandi kele ya kuvwanda kaka awa ntangu yayi. Kasi yandi vwandaka kaka kuna na manima kisika mosi. Mpe mu—mu talaka, mpe ya vwandaka na mama mosi yina—yina ba bokilaka, yina vwandaka na diabete ya sukadi. Mpe Margie vwandaka . . . Mpe na kati ya vision ya vwandaka Margie. Mpe Margie vwandaka ya kutelama kuna; mpe dyaka mu talaka, mu monaka yandi, mpe ya vwandaka . . . Mpe mu banzaka . . . Mpe mu talaka na kumona kento yankaka yayi, mpe Margie vwandaka na kati ya vision, kasi Nsemo vwandaka na zulu ya kento. Na yawu mu—mu talaka mbote.

<sup>26</sup> Mpe mu banzaka, mbote, kana mu bokila Margie, bawu ke tuba, “Ya kieleka, ti, ya kieleka.” Muntu yina zaba bawu, ke tuba, “Mbote, yandi—yandi . . . Bakala ya yandi kele kaka mosi ya bankundi ya yandi—ya yandi. Bawu ke vwandaka kintwadi, ke lalaka kintwadi, ke zombaka kintwadi, mpe—mpe nyonso yina. Ya kieleka, ti, yandi ke zaba yawu.” Kasi Margie vwandaka zaba yawu ve. Kasi mu bokilaka mama yankaka yina, yina vwandaka . . . Mu banza, vwandaka mpangi ya kento katukaka Chicago, mutindu mu kuwaka na manima.

<sup>27</sup> Kasi kuna me kwiza, ti na yandi . . . na labolatwale, ba ke salaka bakizama ya diabete. Mpe—mpe yandi vwandaka na diabete. Mpe na yawu yandi vwandaka na nzila ya yandi, mazusi, na dispensele samu na yawu. Mpe—mpe na yawu ntangu yandi tubaka yawu, kuna mu bambulaka yandi moyo na yayi. Mpe mu tubaka, “Kwiza awa, Mpangi ya kento Margie.” Mpe mu tubaka na yandi mutindu yandi vwandaka tala maboko ya yandi kulemba, mpe—mpe mutindu yina yandi vwanda kuwa kieleka yimbi.

Mwa mama yayi ke salaka mpimpa mpe ntangu, na kutuba, kuna, na . . . mwa mama mosi ya kukwikama, ke sadisa bakala yandi na kufuta yinzo ya bawu yina bawu ke na kumeka na kutunga. Mpe—mpe yandi mpe ntwenya ya mpangi ya yandi ya kento, Nellie, mpe Charlie, ya kele mpangi ya bakala ya Rodney, kento ya yandi, mpe bawu nyonso ke salaka kintwadi na labolatwale ya bawu kuna, kaka mpasi mutindu bawu lenda kwenda. Mpe ke na kundima nsoni. Bawu me bika nsuki ya bawu kukula, mpe me katula kupakula, bima mutindu yina, ntangu bawu kumaka Miklisto. Mu ke kwikila na kupesa lukumu kisika lukumu me lunga. Mpe kieleka mu kele na luzolo na kati ya ntima ya munu samu na bakento zole yina.

<sup>28</sup> Mpe na yina mu simbaka yandi na diboko mpe sambilaka samu na yandi. Mpe yandi kwendaka, mpe bawu lendaka kutala ve nzila ya diabete kisika mosi. Ya kwendaka, kieleka.

Mama mosi ya kuvwanda awa kisika mosi, yina ba bokilaka, mpe ya vwandaka mpangi ya kento na nkumbu ya Bruce. Mu

ke mona ve yandi na suka yayi, kasi yandi vwandaka ntangu nyonso . . . Yandi kele kento mosi ke sambilaka mingi. Mpe kento yayi kwizaka mpe, vwandaka mbala ya nsuka mu vwandaka awa, mpe ya vwandaka ve—ve na bakalati ba kabulaka, to kima mosi, na yawu ya zolaka vwanda ve na muntu, ata kisambu ya mulonga, na yawu bawu . . . Mpeve-Santu bokilaka kaka na kati ya bantu.

<sup>29</sup> Mpe mwa Mama Bruce yayi, yandi belukaka kilumbu mosi, yandi mosi, na cancer. Mpe yandi—mpe yandi ntangu nyonso ke vwandaka kaka na kizitu na ntima ya yandi samu na muntu yankaka, mpe yandi vwandaka sambila kaka. Mpe ya vwandaka na mama mosi ya Louisville, yina vwanda kufwa, na cancer na laka. Mpe na yina yandi vwandaka sambila, Mpeve-Santu me kwenda kaka na kento yina, me bokila yandi, mpe nyonso yina Yawu salaka, me tuba na yandi nani yandi vwandaka, tubaka na yandi, mu zolaka tuba, nani yandi vwandaka, mpe yina vwandaka mpasi ya yandi, mpe yina me tala cancer ya yandi, mpe tubaka na yandi, ti ya ke vwanda mbote. Mpe mwa mama yina vutukaka na yinzo.

Mwa bilumbu na manima ya yawu, mpema vwanda kanga kaka yandi na lufwa, na kutala, laka ya yandi kuvimbaka kaka. Yandi kosolaka na ngolo, mpe cancer basikaka. Mpe yandi belukaka. Beno me mona?

<sup>30</sup> Yinki salamaka, beno me mona, kuvimba, yawu mosi, kele mayele yina kele na luzingu na kati ya yawu. Beno me mona? *Cancer*, ya me katuka na mpova, na nzonzolo ya medesine, “nkala,” ya zola kutuba ti ya kele na makulu mingi, mutindu nkala beno baka na mubu mpe—mpe ya ke kunwa menga ya beno na kati ya beno. Mpe kuvimba ya mayele yayi na laka ya yandi vwandaka, ya vwandaka, ya kele yina ya vwandaka sala.

Ntangu yayi, beno me mona, mu ke na kukipe ve na kuvimba. Mu ke na kukipeke na luzingu yina kele na kati ya kuvimba. Beno me mona? Luzingu yina kele na kati ya kuvimba kele yina beto ke kipe. Beno me mona? “Na Nkumbu ya Munu bawu ke basisa bampeve ya yimbi.” Mpova *dyabulu* kele “mukwamisi,” mutindu ya nzutu. Mpe yayi vwandaka *dyabulu*. Mpe kuna ntangu luzingu basikaka na kuvimba, ya kieleka, ya salaka kuvimba kumama nene.

<sup>31</sup> Kaka mutindu yimbwa ya fyoti yina ke na kima na bala-bala, kima mutindu yina, beno bika yawu kulala kuna na mwini bilumbu fyoti, na manima, mpe ya ke kuzwa nene ya yawu bambala zole.

Mbote, yawu yina vwandaka sala ti mpasi ya mwa kento yina kukuma yimbi mingi. Bambala mingi mu me bangulaka yawu. Kana mpasi ya beno kukuma yimbi mingi, yina kele kidimbu ya kieleka ti beno me beluka, beno me mona. Mpe na yawu ya vwandaka kumaka kaka mpasi mingi ntangu nyonso, mpe



ya vwanda kanga yandi mupepe, samu ti ya vwandaka vimba. Mpe . . . Kasi ya bikaka, luzingu basikaka na yawu. Mpe yandi na kukosolaka mutindu yina, beno me mona, [Mpangi Branham me kosola—Mu.] mutindu *yina*, me dumukaka, me nyangukaka na nsuni ya yandi yankaka. Mpe kima ya kufwa yina, kaka nzutu ya kukondwa luzingu na kati ya yawu, cancer me kwenda, ya me dumuka me basika, beno me mona, me zimbana.

<sup>32</sup> Na yawu, ya kele yina, nzutu me basika kuna. Ya vwandaka ve dyabulu me basika. Yina vwandaka yinzo na yina yandi vwandaka zinga. Yandi basikaka kuna samu na lukwikilu ya kento na yina ba tubaka na yandi, na kuzabaka ti Yesu Klisto kele mutindu mosi mazono, bubu yayi, mpe kukonda nsuka, ya kele yina kufwaka cancer, yina basisaka luzingu.

Ntangu yayi, yandi lendaka vutuka na dokotolo, mpe dokotolo ke tuba, “Buzoba, kima kele kaka kuna mutindu ya vwandaka ntangu nyonso.” Kasi ya kele kieleka, kuvimba vwandaka kuna, kasi luzingu ve, ya vwandaka ve kuna. Beno me mona?

<sup>33</sup> Ntangu yayi, yinki kana ya vwandaka kisika mosi kisika ya zolaka—ya zolaka basika ve?

Yawu yina foto? [Mpangi Neville ke na kutubaka na Mpangi Branham, “Tala foto ya kuvimba yina basikaka na Mama Baker, yina katukaka na Springville, na Indiana. Mpe yandi . . . Yayi kele foto ya nene, yina yandi pesaka, na manima ya kisambu.”—Mu.] Beno tala foto ya kuvimba ya Mama Baker, ya Springfield, na Indiana, yina basikaka, na manima ya kisambu. Beno tala foto ya yawu. Beno me mona, ya kele nzutu na kati ya yina dyabulu vwandaka zingaka.

Kaka mutindu beno ke zingaka na kati ya nzutu yayi beno ke zingaka; ya lendaka vwanda fyoti, nene, na nsuki ya mbwaki, nsuki ya ndombe, nyonso yina ya kele. Beno me mona? To dyabulu ke zinga na kati ya nzutu yayi, to Klisto ke zinga na kati ya nzutu yina. Mbote, na yina ntangu luzingu ke basika na yawu, nzutu ya beno kele dyaka awa na zulu ya ntoto, beno me mona, kasi luzingu kele kuna ve.

Ntangu luzingu basikaka, nzutu vwandaka dyaka kuna. Mpe na manima ya katukaka nzutu ya kento mpe ba basisaka yawu, nzutu basikaka.

Kasi kana ya kele na kisika yina yawu lenda basika ve, na yina ntima ya beno fwana baka kima ya kufwa yina mpe kuvedisa menga, konso ntangu yawu ke bula. Ya ke nataka tiya ya nzutu, mpe nyonso yankaka, samu ti ya kele nsambukila. Beno me mona? Mpe ntima ya beno fwana . . . mu banza ti ntima ke vedisaka menga na yina yawu ke luta. Ya kele kieleka, Mpangi ya kento Dauch? Mu banza ti ya kele kieleka. Ntima, na yina ya ke bula, ya ke vedisa. Yandi kele infilmyele ya kento, beno zaba, mpe mosi yankaka kele ya kuvwanda awa na ntwala ya

yandi. Kuve- . . . ke baka . . . Mpe ya kele yina ke salaka tiya ya nzutu nsambukila. Ya ke baka nsambukila mpe—mpe sala tiya ya nzutu.

<sup>34</sup> Ntangu yayi, bantu, beno me mona, ya kele lukwikilu ya beno. Ata mbala mosi ti ya kele kuwa ya beno ya nzutu. Ya kele kima ve, kana ya kele mutindu yina, kana diboko ya munu kele ya kibakala ve. Yina kele na kima mosi ve ya kusala na yawu. Ya kele lukwikilu ya munu ti ke salaka yawu. Beno me mona? Kaka na ntuala ya beto, beto ke mona kizizi ya muntu ya kulunga yina me beluka, na nzila ya lukwikilu. Mpe na manima beto ke tambula malembe-malembe tii ntangu beto ke kota mbala mosi na kati ya muntu yina, mpe ke landila kaka na kutambula na yawu. Beno me mona? Beno bawu yayi. Mpe yina, yawu yina ke salaka yawu, lukwikilu ya beno; kuwa ya beno ya nzutu ve. Ya kele lukwikilu ya beno ke salaka yawu. Matondo mpe lukumu kuvutuka na Nzambi!

<sup>35</sup> Ntangu yayi kaka mwa ntangu fyoti ya kisambu, mpe beto kele na dilongi awa yina beto zola kutala mbote-mbote, mpe mwa ntangu yina Mfumu ke sala na beto landila yayi.

Mpe, ntangu yayi, mpe na yina kana mosi ya beno fwana kwenda na suka yayi, mpe ke vwanda ve na lukutakanu ya nkokila, kana Mfumu zola, mu—mu ke zola dyaka kuvwanda awa. Dibuta ke kutuka samu na Nowele. Mpe kuna, Lumingu na manima ya Nowele, kana Mfumu zola, mu zola kulonga Nsangu ya munu ya Nowele awa na tabernacle; Lumingu na manima ya Nowele. Kana Mfumu zola, dilongi ke vwanda, *Muntu Ke Yenga-Yenga Na Bala-bala*.

Na yawu ti beto kulumusa bayintu ya beto ntangu yayi mpe beto sala kisambu ntete beto tanga bisono.

<sup>36</sup> Mfumu Yesu, vwanda pene-pene ya beto kaka na ntangu yayi. Mpe beto zaba ti ya kele mpasi na dibuundu ya beto ya fyoti, mpe na yina bantu mingi ke telema. Mpe—mpe beto kele awa ve samu na mbote ya kisika, yina ke pesa beto mbote na nzutu, samu ti ya kele mbote ve. Mpe beto kele awa ve samu na kumonana. Kasi beto kele awa samu ti beto ke kuwa Mvwandulu ya Nge. Mpe beto zaba ti Nge kele awa. Mpe beto kele awa samu na kusungika. Mpe beto kele awa, na kuzabaka ti beto kele na yinzo ya Nzambi. Mpe beto ke kuwa mbote na kuvwanda awa, ata mutindu ti ya kele mbote ve, na kutelamaka, mpe—mpe kuvwanda ya kufyetama, kasi beto kele awa samu ti beto—beto ke kuwa ti Nzambi kele awa.

<sup>37</sup> Mpe mutindu mosi mwana ya bakala yina zolaka kuwa na mpimpa yina, ntangu Paul longaka mpimpa nyonso ya muvimba, wapi nsangu ya yinda, kubanda mu banza na ntangu mwini kotaka tii ntangu mwini telamaka, na suka yina landaka. Mpe ntwenya ya bakala yina vwandaka ya kuvwanda kuna na zulu, yandi kubwaka mpe bawu banzaka ti yandi me kufwa. Mpe Paul

lalisaka nzutu ya yandi na zulu ya yandi, mpe Mpeve ya Nzambi yina vwandaka na zulu ya munati-nsangu vutulaka mpeve ya luzingu na kati ya nzutu ya mwana ya bakala. Mpe yandi tubaka, “Yandi ke kuma mbote,” mpe ntwenya ya bakala zingaka. Yandi vwandaka sepela na yina Paul vwandaka tuba.

<sup>38</sup> Mpe, Nzambi, beto ke sepela na suka yayi na yina Mpeve-Santu lenda tuba na bantima ya beto. Mpe beto ke sambila ti Nge ke bukuna Dimpa ya Luzingu samu na mosi na mosi ya beto, ti ntangu beto ke katuka awa bubu yayi, ti beto ke bika ve kivinga yayi mutindu beto vwandaka ntangu beto kotaka. Ti Miklisto kubelama mingi na Nge. Ti misumuki kusoba bubu yayi. Ti bambevo kubeluka. Mpe ti Kimfumu ya Nzambi kubelama na beto, to mpe kuvwanda na kati ya beto. Samu ti beto me lomba yawu na Nkumbu ya Yesu Klisto, na yina beto ke vingila Mpeve ya Yandi na kupesa beto Bandinga. Amen.

<sup>39</sup> Ntangu yayi beto tanga mwa Masonuku, yina kele . . . Ndinga ya Nzambi kele ntangu nyonso kieleka.

Mpe ntangu yayi, mpe mosi na mosi, mu ke mona ti beno kele kieleka mbote na bayina kele ya kutelama. Mu me mona muntu mosi kutelema mpe kuvwanda, mpe kupesa muntu yankaka kiti. Yina kele kieleka mbote. Mu ke zola ti beto kuzwa bisika mingi, kasi beto kele kaka na yawu ve, mpe na ntangu yayi.

Beno baka Matthieu 27, mpe beto ke tanga na nzila ya 11, mpe kuna beto ke zonzila na dilongi yayi.

*Mpe Yesu telamaka na ntuala ya muyadi: mpe muyadi yifulaka yandi, na kutubaka, Nge kele Ntinu ya Bazwife? . . . Yesu tubaka na yandi, Nge me tuba.*

*Mpe ntangu ba vwandaka funda yandi na bamfumu ya banganga-Nzambi mpe bakuluntu, yandi vutulaka kima ve.*

*Na yina Pilate tubaka na yandi, Nge ke na kuwa ve mambu nyonso yina bawu ke na kufunda nge?*

*Mpe yandi vutulaka yandi ata dyambu; na yawu ti muyadi kuyitukaka mingi.*

*Na yawu na ntangu ya feti yina muyadi . . .vwanda yambulaka samu na bantu nkole mosi, yina bawu vwandaka zola.*

*Mpe bawu vwandaka kuna na muntu ya boloko mosi vwandaka ya lukumu, na nkumbu Barabbas.*

*Na yawu ntangu bawu vwandaka ya kuvukana kintwadi, Pilate tubaka na bawu, Nani beno zola ti mu yambula samu na beno? Barabbas, to Yesu yina ba ke bokilaka Klisto?*

*Samu yandi zabaka ti samu na kimbeni bawu yekulaka yandi.*

Mpe yandi vwandaka ya kuwanda na kiti ya kufundisa, kento ya yandi fidisaka na yandi, na kutubaka, Kuvwanda . . . kima ve ya kusala na muntu ya mbote yayi: samu ti mu me tala mpasi mingi na kilumbu yayi na ndosi samu na yandi.

Kasi mfumu ya banganga-Nzambi mpe bakuluntu lebaka bantu ti bawu lomba samu na Barabbas, mpe kufwa Yesu.

Muyadi vutulaka mpe tubaka na bawu, nani na bawu zole yayi beno zola ti mu yambula samu na beno? . . . (Beni banza kaka na yawu!) . . . Bawu tubaka, Barabbas.

Pilate tubaka na bawu, Na yina yinki mu ke sala na Yesu ba ke bokilaka Klisto? Na yina yinki mu ke sala na Yesu ba ke bokilaka Klisto? Mpe bawu nyonso tubaka na yandi, Ti ba koma yandi na kulunsi.

Mpe muyadi tubaka, . . . yinki ya yimbi yandi me sala? Kasi bawu bokaka na ngolo dyaka, na kutubaka, Ti ba koma yandi.

Na yina Pilate monaka ti yandi zolaka kuzwa kima ve, kasi ti na kisika muvusu vwandaka salama, yandi bakaka maza, mpe sukulaka maboko ya yandi na ntuala ya bantu, na kutubaka, mu me zaba dyambu ve na menga ya muntu ya kudedama yayi: ya me mona beno.

Kuna vutulaka bantu nyonso, mpe tubaka, Menga ya yandi kuwanda na zulu ya beto, mpe na zulu ya bana ya beto.

Na yina yandi yambulaka Barabbas samu na bawu: mpe yandi na manima ya kutuma ba bula na mfimpu Yesu, yandi yekulaka yandi samu ba koma yandi na kulunsi.

<sup>40</sup> Wapi kifwanusu ya mawa! Mu ke bokila dilongi yayi, kana beno ke zola kusonika yawu mutindu yina, to kubokila yawu. Mpe mu banza ti ba zolaka bokila dilongi yayi mutindu yayi: *Yinki Mu Ke Sala Na Yesu Ba Ke Bokilaka Klisto?* Mpe yintu ya dilongi mu zola kusadila, na manima ya bisono yina; mu zola kubaka dilongi yayi, “na Yesu na maboko ya beno.” Na Yesu na maboko ya beno, yinki beno ke sala?

<sup>41</sup> Disolo ya beto ke banda, na suka yayi, na kivinga ya lufundusu; kisika Pilate, muyadi, ba bokilaka na dyambu, samu—samu na kuyidika mpe—mpe kusala lufundusu. Ya vwandaka na suka-suka, fyoti ntete nsemo ya mwini kubasika, mpe ba vumbulaka yandi na mpongi ya yandi, mpe—mpe ba bokilaka yandi na kuwa dyambu ya Muntu yayi.

<sup>42</sup> Ya vwandaka ntangu ya kukoma na kulunsi Mfumu ya beto mpe Mvulusi, Yesu Klisto. Yandi—Yandi salaka kima ve, mutindu

bawu lendaka kutala na Yandi, mpe Yandi—Yandi tumamaka na nyonso. Ya vwandaka kaka ngunga yina ya zolaka vwanda mutindu yina.

Ya kele na kima ve yina lenda salama kukondwa ti ya kele na kima mosi na manima ya yawu samu na kusala yawu mutindu yina. Ya fwana vwanda na kikuma mosi samu na nyonso yina ke salamaka. Samu ti yawu kele—yawu kele ya kutwadisa, ya kieleka, na nzila ya mpeve yina kele na kati ya bima ya moyo, mpe na kati ya bantu ya moyo, mpe nyonso yina. Ya kele na mitifi, mitifi ya yawu, mpe—mpe lukanu, mpe ya fwana vwanda na kikuma.

Mpe yina, kikuma yayi zolaka salama na Muntu ya kulutila nene yina me zingaka ntete ve na zulu ya ntoto, to yina zolaka zinga dyaka; kikuma yawu kusalamaka mutindu yayi, kele samu ti yawu vwandaka ntangu samu yawu salama. Beno me mona? Ya fwana vwanda mutindu yayi, mpe ya vwandaka ve na nzila samu na kukima yawu. Yawu, ya zolaka vwanda na ntangu yina.

Mpe Yesu kwizaka kaka na ntoto kieleka mutindu Ndinga ya Nzambi kusamunaka na ntwala ti Yandi ke kwiza. Yandi salaka kaka kieleka yina Ndinga tubaka ti Yandi zolaka sala. Yandi zingaka luzingu, kaka kieleka, mpe Nzambi kuzabanaka, to kutalanaka, Nkuna ya ntangu yina. Beno bambuka moyo, Nzambi. . .

<sup>43</sup> Biblia ke banda na Genèse mpe ke landila tii Apocalypse. Ntangu yayi awa kele leso yina mu—mu zola ti beno bakula, ti . . . Beno me mona, na konso nsungi ya zonzamaka, na kati ya Biblia, na kima mosi fwana salama na konso nsungi.

Mutindu Daniel monaka. . .yandi tendulaka ndosi ya Nebucadnetsar; mutindu bimfumu ya Bantu ya makanda ke kota, mpe mutindu bawu ke kubwa, mpe mutindu bawu ke zimbana. Mpe mosi na mosi ya bantu yina na mutindu ya bampusu ya bawu mpe bayinsi yina, mangolo yina ya Bantu ya makanda yina ke yala, me yala yinza, me sala kaka kieleka mutindu ti vision tubaka bawu zolaka sala.

<sup>44</sup> Ntangu ba katulaka, Nebucadnetsar yintu ya wolo, na manima kwizaka Medo-Perse; mpe nkadulu ya bawu, landila nkadulu ya kima, mpe landila yina profete tubaka, kaka kieleka. Nebucadnetsar, yintu ya wolo, yina kele Kimfumu ya kulutila nene mpe ya ntete. Na manima Medo-Perse vwandaka mbongo. Mpe na manima me landila tii na mabunda, ya—ya vwandaka kisengo. Mpe kima nyonso vwanda kuma ngolo mingi mpe ngolo mingi; wolo kele yina lutila pete-pete. Mpe ya ke suka na kisengo, yina kele ya kulutila ngolo na bawu nyonso, kele kisengo.

Ntangu yayi, mosi na mosi ya bimfumu yina kwizaka kaka kieleka, landila nkadulu, mutindu ti profete tubaka ti bawu zolaka sala. Mpe yinki yandi vwandaka sala? Yandi vwandaka kuna nkuna samu bayinsi kukengila, mpe ntangu nyonso yina

ntangu kimfumu yina vwandaka kota, ya zolaka sala landila yina Ndinga yina tubaka.

<sup>45</sup> Mpe na manima Mesiya zolaka kota na kosalu. Mpe ntangu Klisto kotaka na kosalu, Yandi zolaka tumama na Bandinga yina ya Nzambi yina zolaka salama, yina profete zonzilaka, ti yina Yandi zolaka sala.

Moïse tubaka, “Yandi ke vwanda—Yandi ke vwanda Profete mutindu munu.” Mpe kana beno ke kuzwa...kana beto vwandaka na ntangu ya kufwanikisa yawu na bilumbu ya ntama mpe kulakisa kaka mutindu ti na ntangu ya mbote mingi yina, ntangu Israel vwandaka na kimpika na Egypte, mutindu Moïse butamaka mwana ya ngitukulu, ya mutindu yankaka; mpe mutindu ti yandi—yandi kulaka, mpe vwandaka ya kuyindula, mpe mutindu ti ba bumbaka yandi na bambaamba; mpe mutindu ti yandi kumaka ntwadisi, kwendaka na myongo mpe kuzwaka musiku, mpe vutukaka na yisi. Mpe yandi vwandaka kaka ntwadisi ve; kasi yandi vwandaka nganga-Nzambi, mpe ntinu, mpe muyadi. Bima nyonso yina, mpe mutindu yawu ke fwanakana kaka kieleka na Klisto. Mpe Moïse tubaka, “Mfumu Nzambi ya beno ke telemisa Profete mutindu munu.” Beno me mona?

<sup>46</sup> Ntangu yayi, ntangu Klisto butamaka, Israel vwandaka dyaka na kimpika na Kimfumu ya Rome. Mpe yinki Yandi vwandaka? Yandi butamaka Mwana ya mutindu yankaka, mpe ya ngitukulu, na mutindu Yandi kulaka. Mutindu Yandi mataka myongo, mpe kulumukaka mpe tubaka, “Beno me kuwa bawu kutuba, na bakuluntu yayi, ‘Nge ke yiba ve.’ Beno kuwaka bawu kutuba, ‘Nge ke sala pite ve,’ kasi Mu ke tuba, muntu nyonso ke tala kento samu na kulula yandi, me sala yimeni pite.” Mupesi Musiku, beno me mona, mpe Ntinu, Nganga-Nzambi, Profete, kaka mutindu yandi. Na yawu bima nyonso yayi zolaka salama, mpe ntangu kitini yina ya ntangu vwandaka kuna samu na luzingu ya Mesiya, ya kele na ntangu yawu pesaka kimbangi na mutindu ya kulunga.

Ntangu yayi, yayi lendaka vwanda leso ya nsuka ya yinda mu ke longa na mwa ntangu. Mu zola ti beno simba yawu mbote-mbote ntangu yayi.

<sup>47</sup> Ntangu ba me zonza Ndinga samu na nsungi mosi yayi, ya ke vwanda na muntu mosi ke telama na kosalu yina ke lungisa Ndinga yina, samu ti Nzambi zonzaka Yawu. Ya kele nsiamisa ya Ndinga ba zonzaka. Mpe Yesu lungisaka nyonso yina ba lombaka, mpe vwandaka Ndinga, siamisamaka mutindu Mesiya, na mutindu ya kieleka. Ya kele mpe na Bandinga, ba zonzaka na kati ya Biblia, samu na kilumbu ya nsuka. Bandinga yina fwana kwiza na luzingu.

<sup>48</sup> Mpe beto ke tala awa ti, ntangu na bilumbu ya Mfumu ya beto, dibuundu losaka Yandi yimeni ntete Yandi kwiza na

kivinga ya lufundusu ya Pilate. Bawu mangaka Yandi, kubanda kilumbu yina ministele ya Yandi bandaka na kupesa baprofesi mpe kutuba na bawu Kieleka na yina me tala Ndinga. Mpe, bawu lendaka ve kubakula yawu, wapi mutindu Yandi, na kuvwandaka Muntu, lendaka zaba yina vwandaka na kati ya bantima ya bantu. Bawu fyoti zabaka, ti, Ndinga kele Nzambi! “Mpe Ndinga,” Biblia ke tuba, “kele mufundisi ya mabanza mpe bansatu ya ntima.”

<sup>49</sup> Mpe bawu zolaka kubokila Yandi mpeve ya yimbi. Yandi tubaka, “Mu ke lemvokila beno samu na yawu. Kasi na ntangu Mpeve-Santu ke kwiza kusala kima mutindu mosi, ba ke lemvokila ata mbala mosi ve kuzonza mpova na kuteleminaka Yawu.”

Mpe bima nyonso yayi yina Yandi pesaka profesi na kuvwanda na kilumbu yayi, kima mosi fwana nata yawu na luzingu. Kasi ntangu ba me nata Yawu na luzingu, Yawu ke vwanda ya kuswaswana mingi na yina bantu ke banzaka ti Yawu kele, ti ya ke—ya ke vwanda kaka Musoolami ke mona Yawu. Ntangu nyonso, kaka Musoolami kele kima mosi kaka yina ke mona Yawu, samu ti Yandi kele ya kusoola mpe ya kukubama na kumona Yawu. Na yawu, ya lenda ve, nzila yankaka ve.

<sup>50</sup> Yesu tubaka, “Benolenda kwiza ve na Munu. Muntu ve lenda kwiza kana Tata ya Munu kubenda yandi; mpe nyonso yina Yandi me pesa Munu ke kwiza na Munu.” Beno me mona? Beno me mona? Na yawu ya vwandaka ve na nzila. Yandi tubaka, “Benolenda ke na meso mpe benolenda mona ve; makutu, benolenda kuwa ve.” Yandi tubaka, “Na mutindu ya mbote Esaie pesaka profesi na zulu ya beno.” Beno me mona? Profesi ya Esaie na mbala mosi, talisamaka.

Benolimbana yawu ve, awa to muntu ke na kuwa bande, ti Ndinga ya Nzambi fwana talisama. Nzambi kele ya kutumama na kumona ti Yawu ke sala yawu.

<sup>51</sup> Kaka mutindu Jean Mubotiki vwandaka ya kukubika na ntwala na kutekila nkwizulu ya Klisto, ya zolaka vwanda na muntu mosi zolaka telama samu na kubaka kisika yina. Ndinga yina zolaka salama.

<sup>52</sup> Na yina ntangu Yesu kwizaka mutindu Mesiya ya kupakulama, mpe salaka kaka kieleka yina Ndinga ya Nzambi tubaka ti Yandi zolaka sala; mpe kasi Bazwife vwandaka vingila kima yankaka, “Ntinu mosi ke kwiza na nkawa ya kisengo na diboko ya Yandi,” yina vwandaka ntama na bilumbu ke kwiza. Kasi Yandi lungisaka Ndinga nyonso.

Kuna kilumbu mosi na Capernaüm, ntangu Yandi bakaka Disonuku mpe tangaka, (beno talaka?) Yandi tangaka kaka kitini ya Disonuku yina. Mpe na manima Yandi bikaka Buku, mpe tubaka, “Bubu yayi yayi me salama.”

<sup>53</sup> Mutindu Yandi zolaka longa mvula ya jubilé, na yina, samu na yinki Yandi tangaka ve yina ya Yawu yina bikanaka? Samu ti Yawu ke tadila Nkwizulu ya Yandi yankaka. Bawu vwandaka ve na nsatu ya kuzaba yawu. Ya kele samu na nsungi yina ntangu Yandi ke kwiza.

Kasi nsungi yina Yandi vwandaka, ya kele samu na yina Yandi zolaka tuba, “Disonuku yayi me salama bubu yayi na meso ya beno. Kaka awa beno ke mona Yawu. ‘Kulonga mvula ya lemvo, mpe kukanga bantima ya kulwala, mpe kubelusa bambevo.’” Ya kele samu na yina Yandi kwizaka.

Yankaka ya Yawu vwandaka—vwandaka samu na kunata lufundusu na Bantu ya makanda, mpe nyonso yina, na yawu yina ke kwiza na manima. Beno me mona, Bantu ya makanda zolaka manga Yandi, ntete.

<sup>54</sup> Ntangu yayi, na kulunsi, kisika beto kele bubu yayi na zulu ya dilongi, ya, “Yesu na maboko ya beno.” Ndinga ya Nzambi me pesa kimbangi na mutindu ya kulunga, me siamisama mbala mpe mbala, ti Yandi vwandaka mvutu ya Ndinga ya Nzambi. Kisika yina misoniki . . .

<sup>55</sup> Beno me mona, Nzambi me kubika Yawu yimeni. Ti mulongi kutanga Yawu. Kasi, beno me mona, bawu ke baka ndinga ya muntu yankaka samu na yina me tala Yawu; ya kimvuka mosi ya bantu. Bawu kele ya kufwa mingi meso na Kieleka, ti, ntangu Kieleka ke monana, bawu ke kondwa kumona Yawu. Kasi, beno me mona, Nzambi kele ya kudedama, Yandi kele na Yawu ya kusonika kuna. Yandi me sonika, kaka awa na kati ya Buku, yina ke salama bubu yayi, na yawu Yawu ke salama. Kasi bayankaka yina kele ve ya kukubama na kumona Yawu, ke mona Yawu ata mbala mosi ve, beno me mona, bawu—bawu kele na Yawu nyonso na poto-poto.

<sup>56</sup> Mpe ya kele Mutindu bawu kuzwaka Yawu kuna. Bawu zabaka ata mbala mosi ve ti Yawu vwandaka Yandi. Mpe na nzila ya bidimbu ti Yandi vwandaka Munati-nsangu ya ntangu yina, muntu mosi ve zolaka manga yawu. Profete ya Yandi zonzaka yawu; yandi tubaka, “Mu, mu fwana kukikulumusa, kasi Yandi zanguka. Mu kele ya kulunga ve na kukangula basapatu ya Yandi, kasi Yandi kele ya kutelama na kati-kati ya beno ntangu yayi,” tubaka Jean. “Mpe Yandi ke kwiza. Mpe nsoka me tulama na nsimbulu ya yinti; mpe bayinti yina ke pesaka bambuma ve ba ke katula yawu na mfinda, yina, to na vinu, to—to na bilanga. Ya ke vwanda dyaka kuna ve.”

<sup>57</sup> Ntangu yayi, beto ke tala ti bima yina salamaka kaka kieleka mutindu Yandi tubaka. Yandi vwanda lenda kuswasikisa mabanza ya bawu na kati ya ntima ya bawu. Yandi vwandaka Profete. Nyonso yina Yandi tubaka na ntuala, kusalamaka kaka mutindu Yandi tubaka yawu.



“Mu ke mata na Jérusalem. Kuna ba ke yekula Munu na maboko ya bantu ya masumu. Mpe bawu ke nyokola Yandi yimbi, mpe ba ke koma Yandi na kulunsi. Mpe na kilumbu ya tatu Yandi ke vumbuka dyaka.” Kasi tubaka, “Beno tala beno tuba yayi na muntu ve.” Mpe Yandi kufwaka bawu meso na Yawu, ti bawu bakulaka Yawu ve tii ntangu Yawu kusalamaka.

<sup>58</sup> Beno me mona, bambala mingi ti Yandi ke bikaka beto kukuma bampofo tii ngunga yina beto ke vwanda na nsatu ya Yawu. Yandi ke bika beto kukuma mpofo na bima yina beto ke mona bubu yayi, samu ti yayi kele ngunga yina beto kele na nsatu ya Yawu, samu na kusiamisa kilumbu na kati ya yina beto kele. Beno me mona? Batata ya beto zabaka ve bima yayi. Biblia ke tuba ti bawu zolaka zaba yawu ve. Yandi bumbaka yawu, mpe na—na bilumbu ya nsuka Yawu zolaka vwanda ya kumonisama na bana ya Nzambi; to, kusala, bawu kutalisama, samu na kulakisa nkembo ya Yandi mpe balukumu ya Yandi na zulu ya ntoto.

<sup>59</sup> Mpe nyonso yina Daniel tubaka samu na bilumbu ya nsuka, mpe mutindu yina, “Bawu yina ke zaba Nzambi ya bawu ke sala bima ya nene.” Mpe kaka Masonuku mingi ke vukana na kilumbu yayi yina beto ke zinga! Mutindu ti yimbi yayi, bantangu ya luvunu ke vwanda na zulu ya ntoto! Mpe kaka kieleka yina beto ke na yawu ntangu yayi ke na kulungisa Yawu.

Bawu, ba—ba pesaka bawu siansi ya kumona Yandi, mpe, kasi bawu mangaka Mesiya ya bawu ya kieleka.

Mpe bubu yayi ya kele kima mutindu mosi, kima mutindu kaka mosi. Ba me pesa beto bweso, samu ti Nzambi lenda ve kufundisa kukondwa ntete kuzwa...kuvwanda ya kunungisama na lufundusu ya Yandi.

Ntangu yayi, kana beno tubana muntu mosi yina ke na kulumuka nzila, na mbangu; beno ke sutope yandi, ke tuba, “Ya kele na dibulu na yisi kuna ya nzila. Kana nge landila na mbangu yina, nge ke kufwa.”

<sup>60</sup> Mpe yandi ke tuba, “Buzoba, mu zaba yina mu ke na kusala.” Kuna, beno me mona, menga lenda vwanda ve na zulu ya beno, samu ti beno me pesa yandi malonga na mutindu ya mbote.

Mbote, Nzambi ke salaka kima mosi na Ndinga ya Yandi. Yandi ke pesa bantu malongi ya lufundusu yina ke kwiza, mpe ke lakisa bidimbu mpe mambu ya Yandi ya ngitukulu yina tubamaka na ntwala na kati ya Biblia samu na nsungi yina. Yandi ke lakisa bawu, mpe bantu ke tambula kaka na zulu ya Yawu.

Ya kele pete-pete ve na muntu na kukwenda na difelo. Muntu ke nwanilaka nzila ya yandi na difelo. Luvunu ya ntete beno tubaka, beno zabaka ti ya vwandaka yimbi. Dikaya ya ntete beno kunwaka, beno zabaka ti ya vwandaka yimbi. Yimbi ya ntete beno salaka, beno zabaka ti ya vwandaka yimbi. Mpe

konsiansi ya beno, tubaka na beno ti ya vwandaka yimbi, kasi beno landilaka na kuluta mwinda ya mbwaki, sabukaka bibaka. Beno kele muntu ya ntembe. Beno zola kusala yawu, na mutindu nyonso, samu na kulakisa ti beno kele muntu mosi ya nene mingi. Beno me mona? Kasi, beno bambuka moyo, beno ke nwanila samu na nzila ya beno na difelo. Ya kele pete-pete ve na kukwenda na difelo. Beno fwana kumanga Kieleka.

<sup>61</sup> Ntete beno kuzwa dikubu, beno fwana luta mwinda ya mbwaki. Ntete beno kuzwa dikubu, beno fwana, kuna na nzila, beno kele na malongi yina ba tulaka kuna. Kasi, beno, beno kele na mutindu ya beno mosi samu na yawu, muntu kele na yawu bubu yayi. Mpe yandi zaba mingi kulutila muntu nyonso yankaka, mpe yandi zola ve kuwa bidimbu mpe malongi ya Lufundusu yina ke na kwiza, mpe bayina ke manga Klisto.

<sup>62</sup> Ntangu yayi beno tala, mpe yina bawu kundimaka na kisika ya Klisto yayi. Ntangu yayi beno banza na dibuundu ya kilumbu yina, na meso ya bawu ya kufwa. Bawu mangaka muntu ke kufwaka bantu, Barabbas. Muntu yina zabanaka ti vwandaka muntu ke kufwaka bantu, mpe yina kieleka vwandaka vingila lufundusu ya yandi. Mpe yandi—yandi zabanaka na—na kuvwanda muntu ke kufwaka bantu, mpe yandi vwandaka muntu ya yimbi. Mpe kaka samu ti—ti Luzingu ya Yesu. . .

Na yina, Yandi, Yandi teleminaka bawu. Yandi tubaka, “Nani kati ya beno lenda fundisa Munu na disumu?” *Disumu* kele “kukondwa lukwikilu.” “Kana Mu ke sala bisalu ya Tata ya Munu ve, na yina beno kwikila Munu ve; kana Mu me tuba na beno Kieleka ya Masonuku ve. Mpe Masonuku Yawu mosi, me zonzila na Munu. Beno tala Masonuku,” Yandi tubaka, “samu na Yawu beno ke banza ti beno kele na Luzingu ya Kukonda nsuka, mpe Yawu kele Yina ke pesa kimbangi ya Munu na nsungi yayi.”

<sup>63</sup> Kasi bawu tubaka, “Yandi ke kukisala Yandi mosi Nzambi. Yandi ke kukisala Yandi mosi kima mosi.” Yandi salaka kima mosi ve. . . Nzambi salaka Yandi Nzambi; Yandi vwandaka Nzambi. Yandi vwandaka kulungisama ya Masonuku. Yandi salaka ata mbala mosi ve Yandi mosi kima mosi. Nzambi salaka Yandi yina Yandi vwandaka. Mpe, na yina, ya kele samu ya vwandaka ngunga yina Ndinga zolaka salama. Na yawu, kasi bawu lendaka ve na kumona Yawu, samu ti Yawu vwandaka telemina mabanza ya denomination ya bawu, yina ba tungaka samu na Klisto. Mpe yawu vwandaka mingi ya kufwa meso na Ndinga.

<sup>64</sup> Ntangu yayi, mpe na zulu ya yawu, samu na kukatukila Muntu yayi, bawu ndimaka muntu ke kufwaka bantu, muntu ya boma, mpe. Ya vwandaka mfuka samu na bantu, mfuka samu na bawu; muntu ke kufwaka bantu! Bawu zolaka ndima yawu, samu, na—na kumanga Klisto.

Mpe ntete bakala to kento mosi kundima yimbi, bawu fwana kumanga kieleka. Ya kele na kima na yina me tala nkadulu, ya kele na musiku na yawu, ti beno fwana kumanga kima ya kieleka ntete beno lenda kuzwa kima ya yimbi.

Mutindu mu vwandaka me tuba kaka, na—na kubika kutuba luvunu. . . Beno—beno ke tuba luvunu na kuteleminaka lufundusu ya beno ya mbote. Beno ke tuba luvunu na kuteleminaka konsiansi ya beno. Beno ke tuba luvunu na kuteleminaka yina mama to bibuti ya beno tubilaka beno na kusala. To, mpe yinza yawu mosi ke longa beno ti beno fwana sala yawu ve. Na yawu, kuna, beno, na kumangaka Kieleka, beno fwana kundima luvunu, mpe beno fwana manga Kieleka ntete beno kundima luvunu. Beno me mona?

<sup>65</sup> Na yawu ya kele mutindu bantu yayi salaka, bawu mangaka Kieleka. Mpe Yandi vwandaka Kieleka. “Mu kele Nzila, Kieleka, mpe Luzingu.”

“Na mbandukulu vwandaka Ndinga, mpe Ndinga vwandaka na Nzambi, mpe Ndinga vwandaka Nzambi. Mpe Ndinga kumaka nsuni mpe monisamaka na ntwala ya beto.” Na ya Ntete ya Timothée 3:16, “Kukondwa ntembe, nene kele mansweki ya lukwikilu ya kinzambi, samu ti Nzambi kumonisamaka na nsuni, mpe simbamaka na maboko ya beto.” Nzambi, Yehowa! Ya kele—ya kele ngitukulu, ya ke yitukisa, na kubanza ti Nzambi Yina salaka systeme ya mwini na zulu, yina salaka bambwetete yina kele bambala mafunda kulutila nene na yinza yayi. . .

<sup>66</sup> Mpe kana mosi ya bambwetete yina zolaka kwiza na ntoto, na mbangu na ngunga mosi bakilometele mafunda kumi na sambanu, mbote, ya ke baka nkama ya mafuku ya bamvula na kukuma awa; ya kele mingi ntama. Mpe mwa bambwetete zole ya kuvwanda, ke talana ntama mutindu yinda ya musapi, na awa, yawu kele ntama mingi na mpangi mutindu beto kele na bawu. Mpe, dyaka, ya kele na mosi ve ya bawu yina ke katukila kisika ya yawu. Mpe galaksi ya nene yina, oh, la la, bumingi mpe bunene ya Nzambi nani lendaka sala bima yina! Mosi na mosi fwana simba yankaka. Ya kele samu na yina ya ke vwandaka mutindu ya kele. Kana bawu basika na nzila, sysiteme nyonso ke kubwa.

<sup>67</sup> Ya kele yina salamaka na Eden. Ntangu Eve basikaka na nzila ya balutumu ya Nzambi, bantu nyonso kubwaka.

Ya kele yina kele dyambu bubu yayi. Beto zolaka kabuka ve na ba-organisation mpe ba-denomination, mpe nyonso yina. Beto fwana vwanda bana ya babakala mpe bana ya bakento ya Nzambi, na kusimbaka galaksi ya yinza kintwadi.

<sup>68</sup> Na New York, lumingu me luta, mu vwanda kuwa nsangu mosi me tuba, to vwandaka tuba Einstein, muntu ya nene ya science, yina ba ke bokilaka tomfo ya—ya ntangu yayi. Mpe mu vwandaka. . . kuwaka yawu. Na manima mu kwendaka kuwa

Norman Vincent Peale, na zulu ya mayele ya yandi na mutindu bantu fwana sala, to kutambula, mpe kutala bawu mosi na psychologie.

Na yina, na Einstein, yandi vwandaka zonzila na galaksi yina vwandaka kuna na kati-kati ya sysiteme kuna, ntama ya bambwetete. Mpe kana muntu zolaka kwenda na mbangu, mu banza ti yandi tubaka, ya mwinda, . . . Ntangu yayi, mu banza, yinki ya kele, . . . makumi nana na sambanu ya mafunda? [Mpangi Neville me tuba, “Nkama mpe makumi nana na sambanu.”—Mu.] Nkama, nkama mpe makumi nana na sambanu ya mafunda ya ba-mile na sekonde mosi, yina mwinda yina ke zyetaka. Mpe ntangu yayi beno kabula yawu na baminuti tanu, mafuku yikwa mpe byazi ya ba-mile beno ke kuzwa. Mpe nkama mpe makumi zole ya mafuku ya bamvula ya ntangu ya mwinda ya ke lomba beno na kukuma na galaksi yina. Mpe kuna nkama mpe makumi zole, to nkama mpe makumi tanu ya mafuku ya bamvula; nkama mpe makumi tanu ya mafuku na zulu, mpe nkama mpe makumi tanu ya mafuku na kuvutuka.

<sup>69</sup> Mpe bawu simbaka kima yina kangaka bawu. Mpe bawu, na manima ya kukwendaka kuna mpe kuvutukaka, ya ke lomba beno kieleka ti beno baka bamvula tatu ya mafuku samu na kuzyeta, bankama tatu ya mafuku ya bamvula. Bankama tatu ya mafuku ya bamvula samu na kuzyeta, mpe, ntangu beno ke vutuka na ntoto, na kieleka ti beno kwendaka kaka bamvula makumi tanu. Beno ke kota na Seko. Ya kele ve na nsuka na Yawu.

<sup>70</sup> Mpe na kubanza, ti, Nzambi Yina salaka nyonso yina mpe kubikaka yawu, mpe bokilaka yawu, kulumukaka mpe kumaka nsuni na kati-kati ya beto, samu na kuvulusa beto. Mpe ke pesa beto lukumu mingi na Mvwandulu ya Yandi ya kitoko, ti Yandi—Yandi ke telama awa na zulu ya ntoto yayi ya masumu na bilumbu ya nsuka, mpe ke siamisa Ndinga ya Yandi na kuvwanda kieleka, samu ti Yandi kele ya kukangama na Ndinga yina. Amen. Kimpwanza mpe ludedomo ya Muntu ya nene Yina ke simbaka bima yina na diboko ya Yandi!

<sup>71</sup> Beno tala, bayinsi. Dibuundu fwana manga ntete, Ndinga ya Yandi. Na yina, na manima dibuundu mangaka Yawu, mpe bokilaka Yandi “Béelzébül, to mpeve ya yimbi,” na yina ba nataka Yawu na ntwala ya luyalu, samu ti kubedisa kubwa na bantu nyonso. Ntangu yayi beto ke tala Yesu, na suka yayi, na ntwala ya muyadi, Pilate, muntu ya Rome, samu na kusambisa. Mpe beto ke mona ti dibuundu mangaka Yandi, ntete, samu ti bawu kwikilaka ve na Nsangu ya Yandi, samu bawu zabaka ve Ndinga.

<sup>72</sup> Yesu tubaka na bawu, “Kana beno—beno kuwaka Moïse, beno zolaka kwikila Ndinga ya Munu, samu ti yandi kele yina zonzilaka samu na Munu.” Beno me mona? Ya kele na Ndinga

yina profete . . . Yina, Mfumu ke kwizaka na profete, mpe profete ke zonzaka Ndinga ya ngunga yina ke kwiza. Mpe awa Yawu talisamaka, mpe tubaka, “Beno ke tuba ti beno zaba Moïse mpe ti yandi kele ntwadisi ya beno. Beno zaba ve Moïse, to dyaka beno zaba ve Ndinga ya yandi.” Na nzonzolo yankaka, Yandi tubaka, “Mu kele Ndinga. Mu kele Ndinga me talisama yina Moïse zonzilaka ke kwiza, mpe beno ke bedisa Munu.” Beno me mona? Samu na binkulu ya bawu, beno me mona, dibuundu bedisaka Yandi.

<sup>73</sup> Ntangu yayi, beto ke tala Yandi ntangu yayi na ntwala ya Pilate, mpe me siamisama mbote, mpe, me talisama na ntangu, to na dibuundu, na nzila ya munati-nsangu ya ntangu. Bawu kuzwaka siansi ya kumona mpe kukwikila, kasi mangaka Yawu. Samu na yinki bawu mangaka Yawu? Mingi ya bawu zolaka kwikila Yawu; kasi binkulu ya bawu, bantu ya bawu ve, kasi binkulu ya bawu!

<sup>74</sup> Ntangu yayi, beno me mona, mutindu Nicodeme kwizaka na mpimpa, mpe yandi tubaka, “Mulongi, beto zaba ti Nge kele Mulongisi yina me katuka na Nzambi. Beto zaba ti Nge ke katukaka na Nzambi. Muntu ve lenda sala bima yayi yina Nge ke sala kana ti Nzambi kuvwanda na Yandi. Beto . . .” Nani kele “beto” yandi vwandaka zonzila? Dibundu, ba-Pharisien, bantwadisi ya kilumbu yina. “Beto zaba. Beto kele ya kundima na mutindu ya kulunga ti Nge kele Muntu yina.” Samu na yinki bawu lendaka ve kusala yawu? Samu, na systeme ya bawu. Mu zola ti ya kota kieleka mbote, samu ti ya kele kuna ti mu zola kukuma. Beno me mona? Sysiteme yina bawu kotaka yimena, vwandaka yina bawu zolaka ve kukatukila. Ata ti bawu kumonaka ti Yina vwandaka Mesiya, kasi sysiteme na yina bawu vukanaka zolaka bika bawu ve kundima Yawu.

Beno—beno me bakula? Ntangu yayi mu zola kuyufula, na bantu mu ke na kumona awa, bantu yikwa ke na kubakula yina mu ke na kuzonzila? Beno telemisa maboko ya beno. Mbote mingi.

<sup>75</sup> Ntangu yayi, sysiteme! Bawu kwikilaka Yawu, mpe bawu zabaka ti Yawu vwandaka. Mutindu mu ke zola kutuba kima mutindu mosi bubu yayi! Beto ke mona yina zolaka vwanda awa bubu yayi, mpe beto ke mona Yawu, kasi sysiteme ke bika bawu ve kundima Yawu. Bawu kele mingi ya kuyala na sysiteme! Beno me mona, ya kele muntu ve, ya kele sysiteme.

Kaka mutindu mu vwanda zonzila na Mfumu ya yinsi yina ba vwandaka me kufwa kaka. Muntu ve; na yina mu zaba, yandi kele muntu ya mbote, yandi salaka ata mbala mosi ve kima ya yimbi na yina mu zaba. Kasi ya kele sysiteme. Ya kele bantu ve; ya kele sysiteme.

<sup>76</sup> Ya vwandaka ve Bazwife; ya vwandaka sysiteme ya bawu. Sysiteme yina bedisaka Yandi, samu ti Yawu ndimaka ve

sysiteme ya bawu. Beno ke bakula? Ntangu yayi, bima mosi ke salama ntangu yayi. Mpe bawu soolaka mbeni ya bantu yayi, muntu ke kufwaka bantu.

Kasi dyambu ntangu yayi kotisaka luyalu. Na yawu luyalu zolaka baka lukanu yayi, samu ti, samu na kukatula luzingu, ya fwana kwiza na ntuala ya luyalu. Bawu vwandaka ve na muswa ya kusala yawu, samu ti bawu vwandaka na yisi ya ntwadusulu ya Rome, mpe bawu zolaka katula ve luzingu ata bambala dibuundu ya bawu vwandaka tuba, “Beto fwana sala yawu.” Mbote, bawu—bawu zolaka sala yawu ve, kukondwa ntete, ti Rome kupesa bawu muswa samu na yawu. Na yawu, ya fwana natama na ntuala ya luyalu. Ntangu yayi ba me kotisa luyalu na dyambu.

Ntangu yayi, kana yina kele ve kifwanusu ya bubu yayi, mu zaba ve yinki. Beno me mona, kaka kieleka!

<sup>77</sup> Dibundu mangaka Yawu, awa ba me ke kotisa luyalu. Ntangu zolaka kwiza kisika yinsi, nyonso, ya muvimba, zolaka kwiza. Lukanu kubakamaka. Kuteza vwandaka belama. Yinsi ya muvimba losaka Yandi, mpe bendaka nganzi ya Nzambi na zulu ya bawu. Mpe ntete. . . Ata ti dibuundu losaka Yandi, yina zolaka nata nganzi na zulu ya dibuundu. Kasi ntangu yayi yinsi losaka Yandi, samu na kunata nganzi na zulu ya bantu nyonso.

Mpe, bubu yayi, yinza me manga Yandi, samu na kunata lufundusu na yinza ya muvimba. Bayinsi nyonso fwana kufundisama.

<sup>78</sup> Mpe beto zaba ti ya salamaka na ntangu ya mfumu ya nene ya basoda ya Rome, Titus. Yandi bakaka kisika ya Jérusalem, mpe kuna na nsuka kaka. . . Bawu kudyana bana mosi na yankaka; kudyana bampusu ya bayinti, mpe matiti ya bilanga. Mpe—mpe kuna Titus kotaka na mpunda mpe mwangisaka kaka bibaka mpe kuyokaka mbanza, mpe menga vwandaka luta—luta na babala-bala mutindu yina, kisika yandi kufwaka bawu na kati kuna.

Mpe ya zolaka. Ntete kaka ti Nzambi lendaka bika bantu, yina Yandi soolaka, na kwiza na yisi ya kima mutindu yina, ya—ya fwana vwanda na kikuma ya kulunga. Yandi kele ya kulunga. Misiku ya Yandi—ya Yandi ke lomba ludedomo ya Yandi. Mpe musiku kukondwa kitumbu kele ve musiku.

<sup>79</sup> Kana mu ke tuba, ke sala musiku awa na mbanza, “Ya kele na bukadi na kulutaka mwinda ya mbwaki,” mpe na manima ya kele ve na kitumbu na yawu, beno ke landila kaka na kuluta na minda ya mbwaki. Kasi ya fwana vwanda na kitumbu.

Mpe kitumbu ya musiku ya Nzambi, na kumanga dikani ya Yandi, kele lufwa. Mpe ya fwana vwanda na lufwa, samu ti ba futa yawu.

<sup>80</sup> Beto me telama na lufundusu mutindu mosi na suka yayi, yinza ya muvimba, na lufundusu. Ba-denomination nyonso me manga Ndinga. Mu zaba ti yayi ke wakana kieleka ngolo. Mpe mu zola milongi yina ke na kuwa, bayina kele awa mpe bayina kele na bande, mpe, kumeka kubakula yayi ntangu yayi, ti mu ke meka na kukumisa yawu pwelele. Kasi mu ke simbidila dibanza ya munu, to ke pesa dibanza ya munu awa, mpe ke tuba ti beto kele ya kutelama, bubu yayi, na kivinga yankaka ya lufundusu ya Pilate.

<sup>81</sup> Beno ke tuba, “Kana mu vwandaka kuna, mu zolaka tuba samu na Yesu Klisto.” Mpe, mbote, yinki beno ke na kusala samu na yawu ntangu yayi? Yina kele kima mosi. Beno me mona? “Ata bambala dibuundu losaka Yandi, mu zolaka telama na lweka ya Yandi.” Beno me kuzwa bweso. Uh-huh. Beno me mona? Bawu, bawu mangaka Yandi.

<sup>82</sup> Ntangu yayi ba ke na kufundisa Yandi, bubu yayi, to ba me fundisa kaka, to, mpe kele na kufundisamaka, samu sysiteme ya yinza kuyidama, yina ba ke bokilaka, kimvuka ya mabuundu, samu na—na—na kusala Kimvuka ya Yinza ya dibuundu. Ntangu yayi, mpe yinki bawu salaka? Bawu voteke ti bawu ke vukana kieleka kintwadi mpe ke kuzwa kimvuka ya mabuundu.

Mpe na Kimvuka ya Mabuundu yayi, ti mabuundu nyonso fwana vwanda na kimvuka yayi, to, kana bawu sala ve, beno kele mpe ve na muswa ya kulonga, beno kele mpe ve na muswa ya kuzwa kisambu samu na bambevo. Mpe dibuundu ya beno ba lenda sadila yawu ve na kima bawu zola kusadila. Kana bawu zola kubumba babwate na yawu, to masasi, to nyonso yina bawu zola kusala, beno kele dyaka ve na kima ya kutuba na yawu. To beno ke vwanda na Kimvuka ya Mabuundu to beno ke vwanda ata fyoti ve.

Mpe ya kele sysiteme yina ke na kuyidamaka awa na Etats-Unis, ya ke lungisa Masonuku, kieleka. Ya ke lungisa yina Mfumu zonzaka na munu na mvula 1933, beno me mona, mpe beto kele ya kutelama na ntangu yina na suka yayi.

Mpe Yesu Klisto, Ndinga, kele na lufundusu, bubu yayi, mutindu ya vwandaka kukoma na kulansi, mpe ntangu yayi Yandi kele na maboko ya beto. Yandi kele na maboko ya yinza. Ndinga me talana pwelele, na yinza ya muvimba, beno me mona, mpe Yandi me telama na lufundusu. Ba-denomination nyonso mangaka Yandi. Mpe bubu yayi ba ke na kufundisa Yandi mutindu. . . na Kimvuka ya Mabuundu, mpe bawu ke manga dyaka Yandi mpe ke soola na kisika mutindu bawu salaka kuna.

<sup>83</sup> Beno me mona, nkadulu na disolo ke vtukilaka yawu mosi, samu ti nkadulu ke landilaka mutindu mosi. Bayinti ke landila dyaka na kukula, mpe bimenina mpe bafololo, ke mena, mpe yinza ke baluka kaka mutindu ya kele ntangu nyonso. Ya kele nkadulu. Mpe nkadulu ya konso nsungi ke pesaka, dyaka, mpe ke

pesaka dyaka kotalana ya yina nkadulu vwandaka na ntwala ya yawu. Mpe, bubu yayi, beto ke tala beto mosi dyaka ya kutelama na kisika yina mosi.

Ntangu yayi, Yesu vwandaka “Ndinga,” Santu Jean, kapu ya 1te. Beto nyonso ke kwikila Yawu. Yandi vwandaka Ndinga. Mpe samu ti Yandi vwandaka Ndinga . . . Lemvo beno bakula. Yandi vwandaka Ndinga, mpe Yandi zolaka telemina sysiteme yina.

Mpe bawu mangaka ve—bawu mangaka Yandi ve samu na bimangu ya Yandi. Bawu salaka yawu ve. Bawu tubaka . . . Yandi tubaka, “Nani lenda fundisa Munu?”

“Mpe wapi yimbi Yandi salaka?” tubaka ntwenya ya mama. “Wapi yimbi Yandi salaka kana kubelusa bambevo?”

<sup>84</sup> Bawu tubaka, “Beto ke bedisa Yandi ve samu na bima yayi.” Beno me mona? “Beto ke bedisa Yandi samu ti Yandi, na kuvwandaka muntu, ke sala Yandi mosi Nzambi.” Mpe Masonuku ya bawu mosi ke tuba ti Yandi zolaka vwanda Nzambi.

Na Esaie, profete ya nene yina sonikaka Babuku makumi sambanu na sambanu ya Esaie, mpe ke banda na . . . Na ntete, mutindu mbandukulu; mpe na kati-kati ya Buku kwizaka Jean Mubotiki; mpe ke suka na kimfumu ya Millenium. Mpe Babuku makumi sambanu na sambanu na kati ya Biblia, mutindu ya kele na makapu makumi sambanu na sambanu na Esaie. Ya ke benda mabanza ti ya ke vukana mutindu yina. Esaie 9:6, yandi tubaka, “Mwana me butuka na beto, Mwana me pesana na beto; mpe Nkumbu ya Yandi ke bokilama, ‘Konseye, Ntinu ya Ngemba, Nzambi ya Ngolo nyonso, Tata ya kukonda nsuka, Mbote.’”

<sup>85</sup> Mpe binkulu ya bampofo, to ba-sysiteme, lendaka ve kumona ti Yawu vwandaka Nzambi; na nzila ya profete ya bawu mosi, na yandi yina Ndinga kwizaka, yina tubaka ti Yandi ke vwanda Nzambi. Basysiteme ya mpofu! Na yawu bawu mangaka Ndinga, mpe zolaka muntu ke kufwaka bantu na kisika, Barabbas.

<sup>86</sup> Mpe, bubu yayi, Ndinga, na kuvwandaka pwelele na kilumbu yayi, me siamisama. Yawu me kuma kieleka. Ya me talana na kuvwandaka Kieleka. “Mpe na bilumbu ya nsuka,” mutindu Yesu tubaka, “mutindu yawu vwandaka na bilumbu ya Sodome,” mpe nyonso yina, “mutindu yina ya ke vwanda na nkwezulu ya Mwana ya muntu.” Nzambi ya kieleka, Yandi mosi, Yina vwandaka Ndinga, zabisaka na ntwala ntangu ya nsuka mpe yina ke salama; mpe Bansemo ke lezima na ntangu ya nkokila; mpe mutindu ti, Malachie 4, Yandi ke fidisa bima yayi mpe ke siamisa yawu.

<sup>87</sup> Mpe ya me natama na kisika ya lukanu, mpe mabuundu me manga Yawu. Mpe yinki mabuundu me zola? Muntu ke kufwaka Ndinga, muntu yina ke bakaka sysiteme. Kana sysiteme kele ya kuswaswana na Ndinga, kuna ya kele muntu ke kufwaka



Ndinga. Mpe bawu zolaka kinkulu ya denomination, na kisika ya Ndinga ya kieleka yina me monisama mpe me siamisa ti Yawu kele Nzambi na kati-kati ya bantu; na nzila ya science, na nzila ya bafoto, Nsemo, Wanzio mosi ya Mfumu, Dikunzi ya Tiya.

Mosi yina zingaka na zulu ya ntoto na kati—na kati ya nzutu ya Yesu Klisto, me kwiza na bantu ya Yandi na bilumbu ya nsuka, kisika science me baka foto ya Yawu. Dibuundu me mona bisalu ya Yawu. Yawu me talisama ya muvimba, na babande mpe nyonso, bisika mpe bisika na yinza, mpe me longama na bantu.

Mpe dyaka, na kati ya nyonso yina, basysiteme ya bawu me zola Kimvuka ya Mabuundu samu na kubedisa Kieleka. Na kuzolaka muntu ke kufwaka yina ke kanga, to ke sutope, to ke tula na ngaanda. Mpe, ya ke sala yawu, bawu ke sutope Kima ya mutindu. Mpe Kimvuka ya Mabuundu fwana kusala yawu. Beno tala kidimbu ya kibulu; mbeni ya Klisto, yina ke telemina Ndinga, yina kele Klisto. Kasi ya bawu ve. . .

<sup>88</sup> Bawu ke banza ti yawu kele kinkulu. Bawu ke banza ti binkulu ya bawu kele ya Nzambi. Beno me mona? Kasi yawu ke telema ve na Ndinga, mpe Nzambi ke siamisa yawu ata fyoti ve ti yawu kele kieleka. Yesu telemaka na Ndinga, kasi na kimvuka ya bawu ve; kasi na Ndinga. Mpe Ndinga siamisaka ti Yandi wwandaka Nzambi.

Mpe Yawu ke siamisa bubu yayi ti Yawu kele Nzambi, samu ti Yawu ke zinga Luzingu mosi, Yawu ke sala kima mutindu mosi na kati-kati ya beto yina Yawu salaka ntama kuna, mpe zabisaka na ntwala.

<sup>89</sup> Na yawu yinki bawu ke sala? Bawu ke ndima kima yina. . . Bawu ndimaka, yimeni, sysiteme ya kieleka yina ke koma Yawu na kulunsi. Mpe kulunsi ya ba-denomination ya yinza ya kimpwanza me belama. Ya kele kieleka.

<sup>90</sup> Ntangu yayi, yina ke swaswana ve na Masonuku. Ya kele na Masonuku. “Mpe bawu me sala kifwani ya kibulu.” Na kuvukisaka ba-denomination ya yinza na mosi ya ba-Protestant, na kusalaka kidimbu ya kibulu, kifwani ya kibulu, landila Apocalypse 13:8. “Mpe bawu salaka kifwani ya kibulu.”

*Kibulu* kele “Rome.” Beto nyonso me zaba yawu. Kasi ya ke wwandaka ntangu nyonso Rome, nyonso. . . Wapi mutindu ya lenda vwanda—wapi mutindu ya lenda vwanda Russie, na yina Biblia ke tuba Rome? Beno me mona, bantu ke kuwa kaka yimbi. Beno me mona? Wapi mutindu ya lendaka vwanda kima yankaka, na yina ba zabisaka yawu na ntwala ti ya fwana katuka na Rome?

<sup>91</sup> Beno vutuka dyaka na Daniel, makulu ya kisengo mpe ya ntoto; kisengo kusukaka ve, na mabolongo tii na nsuka. Mpe muntu nyonso zaba ti Russie wwandaka mpe ve ya kuzabana na ntangu yina. Ya wwandaka Rome. Dalango ya mbwaki wwandaka Rome. Ya kele ntangu nyonso Rome. Mpe kisengo yina sobaka

ata mbala mosi ve na kima yankaka, kubanda Rome tii na kima yankaka; yawu bikanaka Rome. Mpe kibulu keke Rome!

<sup>92</sup> Mpe Rome vwandaka na sysiteme ya lukwikilu yina vwandaka na yintu ke kufwa. . . to mputa ke kufwa na kufwaka yandi na yintu ya yandi, kasi yandi vukaka dyaka, na bumpani ya Rome na Rome ya bupape. Mpe ntangu yayi bawu ke sala kifwani na yawu, na kibulu yina ke basika na Apocalypse 13.

Beno me talaka ntete? Yinsi yayi keke na lutangu kumi na tatu, mpe ke monika. . . mu ke tuba ve ti yayi keke. . . Ya keke—ya keke ngitukulu, ata, ti ya ke salama landila mathematique, ma- . . . kaka kieleka landila Masonuku. Ya keke na kapu ya 13 ya Apocalypse, yinsi yayi.

<sup>93</sup> Bibulu nyonso yankaka basikaka na maza, yina keke nkonga ya nene mpe bantu mingi, Biblia ke tuba; kasi mwa kibulu yayi basikaka na ntoto, kisika ya vwandaka ve na bantu. Kasi, yandi vwandaka mwana-dimeme, kimpwanza ya lukwikilu; na manima yandi vwandaka zonza mutindu dalango, mpe vukanaka yandi mosi na ngolo mpe salaka nyonso yina dalango vwandaka sala na ntwala ya yandi. Ya kieleka. Na yawu beno bawu yayi. Ya—ya fwana vwanda kaka mutindu yina. Nzila yankaka ya kubaluka na yawu keke ve.

<sup>94</sup> Mpe beto me kuma kisika yina, bubu yayi, na kusalaka sysiteme. Sysiteme! Beto lenda vingila ve tii mwa. . . Beto mekaka na kusala muntu nyonso kukuma Luthérien; mpe me lenda ve kusala yawu. Kumeka na kusala bawu nyonso kukuma ba-Baptiste; beto me lenda ve kusala yawu. Bawu nyonso kumaka ba-Methodiste, to bawu nyonso ba-Pentecotiste; bawu lendaka ve kusala yawu. Na yawu, samu na kusala yayi, ntangu me kuma nkufi, bawu me sala kimvuka, yintu, kifwani ya kibulu. Ya keke kieleka yina bawu me sala. Mpe yinki ya keke? Kukoma ya Ndinga, me belama, dyaka. Ya ke luta na lufundusu mpe ke kwiza ntama mingi ve na ntoto.

<sup>95</sup> Beno tala, Ndinga me monisama, na denomination. Yawu me monisama. Ndinga keke ya kuswaswana na denomination.

Yinki yayi keke, yinki keke systeme yayi? Ya keke satellite ya Rome. Biblia me tuba ti ya ke vwanda yina? Yinga, tata! Apocalypse 17, bawu monaka Rome kutelama yandi mosi na sysiteme ya dibuundu, ya kento. Kento, dibuundu ke talisaka ntangu nyonso kento.

Samu ti, Kento ya makwela ya Klisto keke kento. Ève vwandaka yina kubwaka; yandi keke Yandi yina zolaka vwanda ya kuvulusa. Mpe Dibundu (keke yinki?) keke kento yina ba me vulusa.

<sup>96</sup> Mpe kento yayi me vwanda na zulu ya kibulu na bayintu sambwadi. Mpe beto zaba yina me tala myongo sambwadi, mpe nyonso yina, mutindu Biblia ke tubaka ti ya ke vwanda. Ya keke na foti ve. Ya keke na siansi ve samu na foti. Beno me mona?

Mpe beno tala kuna, beto ke tala ti, yandi vwandaka “MAMA YA BAKENTO YA KINDUMBA.” Beno me Mona? Mpe mama mpe mwana ya kento ke vukana dyaka na bumpangi. Kisika, mbala mosi, mwana ya kento vwandaka kima mama, samu na kumeka na kuzinga mbote, samu mama ya yandi vwandaka mingi na yisi mpe yimbi ti mwana ya kento katukaka na yinzo. Uh-huh. Kasi ntangu yayi, tuka yandi me banda na kuzwa mwa mvula, yandi, mpe ke sala mambu ya yimbi mingi, yandi mosi; yandi ke mona mama ya yandi, yandi ke banza ti mama ya yandi vwandaka na foti ve, na yawu yandi ke na kusalaka sysiteme ya yandi mosi. Beno me mona? Ya kieleka.

<sup>97</sup> Kuvukisa badenominyo, ba-Protestant, ya ke lungisa yina Masonuku me tuba na Apocalypse 17. “Bawu nyonso, bayina bankumbu vwandaka ve ya kusonama na kati ya Buku ya Luzingu ya Mwana-dimeme, vwandaka ya yandi.” Mosi to yankaka, to kibulu to kifwani ya kibulu. Biblia me tuba mutindu yina.

Mpe Yesu zonzilaka na yayi, ve mutindu komunisme. Kasi na Matthieu kapu ya 24, kubanda na nzila ya 21 tii na nzila ya 26, Yandi tubaka na ntuala ti mpeve na kati ya sysiteme yayi ke vwanda mingi mutindu kima ya kieleka ti ya ke vuna Misoolami ya kieleka kana ya lendaka salama; Misoolami, bayina Bankumbu kele ya kutula na Buku ya Luzingu ya Mwana-dimeme na mbandukulu ya yinza. Mpe, ya kieleka, ya kele ya kukangama mingi, ti Yandi tubaka kana Yandi sukisaka ve kusalu, samu na mbote ya bawu, ya ke vwanda na ata nsuni ke vuuka na zulu ya ntoto. Mpe beto kele kaka . . .

<sup>98</sup> Yayi kele—yayi kele mvula ya 64, mutindu yina ve? Mpe mu banza ti bawu ke banza ti pene ya bamvula kumi na sambwadi kele na ngaanda ya yawu, na yawu, landila manaka. Mpe beto kele na mvula 64, mvula 1964, yina ke sala (yinki ya kele?) bamvula makumi tatu na sambanu me bikana, samu na nsungi makumi zole na mosi.

Mpe konso bamvula mafunda zole, yinza ke kumaka na nsuka ya sysiteme ya yawu ya yinza, systeme ya nsambulu, na nsuka ya basysiteme nyonso, mpe Nzambi zolaka kota. Yandi salaka yawu na bilumbu ya Noé; na bamvula mafunda zole ya ntete. Na bamvula mafunda zole ya zole; sysiteme vutukaka na kisika bisono ya beto ke bokila, na suka yayi, mpe Yandi fidisaka dyaka Ndinga ya Yandi. Yandi fidisaka Ndinga ya Yandi na nzila ya profete, na ntangu ya Noé, profete Noé; mpe bantu mangaka Yawu, samu na sysiteme ya bawu. Yandi fidisaka dyaka Ndinga ya Yandi na ntangu ya Yesu, Ndinga monisamaka ya movimba; bantu mangaka Yawu. Mpe ntangu yayi ya kele mvula 1964, ya ke bikana bamvula makumi tatu na sambanu samu na kulungisa bamvula mafunda zole; mpe Ndinga me longama, mpe sysiteme mangaka Yawu.

<sup>99</sup> Wapi mutindu pene-pene beto me belama? Ya lendaka vwanda kulutila yina beto ke banza, beno me mona, ti konso ntangu ya lenda salama. Ya lendaka vwanda ti ya me salama yimeni, na nyonso beto zaba, mutindu mu zonzaka Lumingu me luta ntangu mu vwandaka awa. Nkumbu ya nsuka lendaka vwanda na Buku yina; ntangu ya ke vwanda, ya ke vwanda dyaka ve na yina ke kota. Yinza ke landila kaka na kukwenda mutindu ya vwandaka, kasi ba me tula Dibuundu kidimbu. Beno tala ntangu yayi na yina beto ke na kulandila awa. Bankumbu ya bawu, ntangu yayi, yandi ke vuna ve bayina bankumbu kele ya kusonama.

<sup>100</sup> Yinki ya kele? Ya fwana vwanda sysiteme. Beno me mona? Mpe beno banza kaka, samu na kuvwanda na denomination yina na sysiteme yina, yinki beno ke sala kuna? Yinki beno me sala? Beno kele ya kukanga na ngaanda, beno me mona, ntama ya Ndinga, na sysiteme yina ke kufwaka yina ke katulaka, “Na kutalisaka mutindu ya kinzambi, kasi ke manga yina ke pesaka Ngolo ya yawu.” Yawu kele kidimbu ya kibulu. Ya kieleka. Beno me mona?

<sup>101</sup> Ya kele kibulu kuna, yina yandi salaka; mpe awa kele kifwani, kima mutindu mosi. Mpe kibulu vwandaka nene mingi, yina salaka dibuundu ya nene yina ya yinza ya muvimba na Nicée, beno me mona, ti bawu salaka yinza nyonso—nyonso kukwiza na yawu, na sysiteme mosi yina. Mpe bawu banzaka ti yawu vwandaka nene mingi, “Muntu mosi ve vwandaka na lenda ya kusala mvita na bawu,” me tuba Biblia, tii bawu salaka kifwani na kibulu, mpe nataka ba-Protestant nyonso na Kimvuka ya Mabuundu; yina salaka sysiteme, ti ba vwanda tala beno mpe ve mutindu Muklisto to kima mosi yankaka kana beno vwandaka na sysiteme yina.

<sup>102</sup> Ya kele na luswaswanu na kati-kati ya kidimbu ya kibulu mpe Kukanga ya Nzambi. Nzambi ke kangaka na nzila ya Ndinga ya Yandi. Beno ke kwikila ti ya kele Ndinga?

Ntangu yayi beno ke tuba, “Ya kele kieleka, Mpangi Branham?” Yinga, tata.

<sup>103</sup> Ntangu yayi, mu zaba ti beno bantu ya Saba, to ba-Adventiste du Septième jour, beno ke tubaka, “Zitisa kilumbu ya Saba.” Kasi ya kele yawu ve. Ve samu na kuvwanda muntu ya yimbi samu na beno, kasi ya kele kieleka mutindu Masonuku ve.

Ephésiens 4:30, me tuba, “Beno nyongisa ve Mpeve-Santu ya Nzambi, na yina beno kele ya kukanga tii kilumbu ya mpulusu ya beno.” Beno me mona?

<sup>104</sup> Ntangu yayi, Mpeve-Santu kele Ndinga. Nzambi kele tatu ve. Yandi kele Nzambi mosi yina kele na mitindu tatu ya kusala, bisalu tatu. Nzambi, Tata, na zulu ya musiku; Nzambi, Mwana, na kati ya lemvo; mpe Nzambi, Mpeve-Santu, mutindu beno ke bokilaka Yawu, Nzambi mosi na mutindu ya kusala

ya Mpeve-Santu. Nzambi, Tata, vwandaka Ndinga; Nzambi, Mwana, vwandaka Ndinga; mpe Nzambi, Mpeve-Santu, kele Ndinga. Beno me mona, ya kele kaka bisalu tatu. Mpe ku- . . . Mpe Mpeve-Santu ke kanga beno, na yawu beno kele ya kukanga na nzila ya Ndinga.

Ntangu yayi beno ke tuba, “Mbote, mu kele ya kukanga na . . .”

<sup>105</sup> Mbote, na yina, ya ke talisa yawu mosi. Beno me mona? Ya ke siamisa. Beno lenda ve kuvwanda na sysiteme mosi, mpe kuvwanda ya kukangama na sysiteme mpe Ndinga, beno me mona, samu ti ya kele ya kuswaswana, mosi na yankaka. Beno lenda ve kusala yawu. Mbote mingi.

Ntangu yayi beto ke tala, ti, masini ya mekaniki, mekaniki ya masini ya nene, ya kele samu . . .

Masini, ya kele . . . tomabilu, ya kele na ba-piston, ba-soupape, mpe carburateur, mpe nyonso yankaka. Yina kele—yina kele mekaniki.

<sup>106</sup> Mu ke zola kutuba kima mosi na Dibuundu kaka awa, ya me kwizila munu na dibanza. Beno me mona, ya kele yina kele . . . mu ke kwikila ti beto me kuma pene-pene mingi na nsuka, mu—mu ke tuba kima mosi ntangu yayi. Beno me mona? Beno me mona? Mekaniki, ya kele na bantu mingi ke na kumeka na kutendula mekaniki na yina bawu zaba ve yawu. Beno me mona? Kima mosi kaka beno . . . Mpe, beno zaba, beno zolaka zaba yawu. Mekaniki kele ya kuzabana. Ntangu yayi yinki kana Moise . . .

Yinki kana muntu zolaka tuba, “Noe, mu zola ti nge tendula mekaniki ya mutindu nzasa vwandaka na zulu ya maza. Wapi mutindu?” Yandi zolaka sala yawu ve.

Beno kele ve na nsatu ya kuzaba mekaniki; kaka Dynamike ya Yawu. Beno me mona, Dynamike kele yina beno fwana kuzaba.

“Wapi mutindu?” Mbote, kana muntu kwizaka na Israel, mpe tubaka, “Tuba, Moise, mu zola kubakula. Wapi mutindu nge lenda vanga bibulu na ndinga ya nge mosi?”

<sup>107</sup> Yandi zolaka tuba, kutuba, “Ya kele ve ndinga ya munu. Ya kele Ndinga ya Nzambi. Yandi zonzaka na munu na kusala yawu.” Beno me mona?

<sup>108</sup> “Mu—mu—mu . . . Tuba, tendula na munu mutindu nge salaka banzinzi kukwiza na zulu ya ntoto, na yina ya vwandaka ve na mosi, banzinzi mingi mutindu yina na zulu ya ntoto.” Beno me mona? Moise zolaka tendula yawu ve, yandi mosi. Beno kele na nsatu ve. “Wapi mutindu nge salaka mupepe ya esete kukwiza kufula mpe kuzibula nzila na Mubu ya Mbwaki, mpe beto nyonso kulandaka nge na ntoto ya kuyuma. Tendula mekaniki ya yawu. Wapi—wapi—wapi sysiteme yina nge sadilaka, Moise? Wapi?

Tuba na munu na mutindu ya kutala ya science atome yina nge bikaka.” Beno me mona? Beno me mona?

<sup>109</sup> Yandi zabaka yawu ve. Yandi, mbote, yandi zabaka mekaniki ve; yandi zabaka kaka dynamike. Mpe—mpe ya kele mutindu.

Mu lenda ve kutuba na beno mutindu mu ke na kuzinga. Mu lenda ve kutuba na beno mutindu beno ke na kuzinga, kasi beno ke na kuzingaka. Mu lenda tuba ve mutindu ntima ya beno, mpe madya ya beno ke kwendaka na kati mpe ke salaka menga. Mpe ke bakaka ngolo ya madya yina, mpe—mpe ke kwendaka na kati na kibaka ya yiya yina ya nzila ya misobo mpe ke vutula yawu na luzingu ya menga, mpe ke fidisa yawu dyaka na beno. Mu—mu lenda tendula yawu ve, kasi ya ke salaka yawu. Beno me mona, ya ke salaka yawu. Mu—mu lenda tendula yawu ve. Mu zaba ve mekaniki. Ya kele dynamike.

<sup>110</sup> Ntangu yayi, ya lendaka vwanda ti Moïse zabaka mekaniki, kasi ya vwandaka ve kisika ya muntu yankaka na kubakula yawu kasi Moïse. Bawu zabaka ti yawu salaka, mpe sepelisaka. Samu na yinki bantu lenda sepela ve mutindu yina bubu yayi? Beno me mona? Muntu nyonso zolaka vwanda ve Moïse. Ya vwandaka kaka na Moïse mosi. Bawu zabaka kaka ti ya vwandaka ya Nzambi. Bawu monaka ti ya vwandaka ya Nzambi.

Mpe bawu tatamaka na kulanda mpe salaka mbote tii ntangu bawu bandaka na kusala ntembe na yawu, zolaka kutelemisa muntu yankaka samu na kusala kima mutindu mosi, Koré, Dathan. Mpe ntangu bawu kuzwaka muntu samu na kunata mwa bilanda-landa ya nsuni, na nsuka Nzambi tubaka, “Kabuka. Kukota ve na sysiteme ya organisation yina. Beno me mona, basika na yawu! Mu ke kufwa yawu.” Mpe Yandi zibulaka ntoto mpe kufwaka yawu. Beno me mona?

<sup>111</sup> Beno zaba ve, beno kele ve na nsatu ya kuzaba mekaniki. Beno zaba kaka dynamike, kima yina ke ningisaka yawu, ya ke kumisaka yawu kieleka, mpe beno mona kana yawu ke lungisa lukanu yina Biblia silaka ti yawu ke lungisa na kilumbu yayi. Beno me mona, ya kele dyaka Ndinga, kuvutuka na Ndinga.

<sup>112</sup> Ntangu yayi, masini ya nene me tulama ntangu yayi, mpe me kubama na kutambula. Mekaniki kele kuna yimeni. Bawu me kuzwa yimeni sysiteme ya organisation yina ke nata, na zulu ya ntoto, “ngemba,” bawu ke tuba. Bawu kele . . . mutindu N.U.

Bayinsi me vukana kintwadi. Ya kele ntangu ya kuvukana. Mu me longa kaka yawu, ntama mingi ve. . . Bawu ke na kuvukanaka kintwadi, samu na kunata yinki? Yinza ya ngemba. Bawu salaka yawu na Kimvuka ya Bayinsi. Bawu ke salaka yawu ntangu nyonso, mpe ya ke simbaka ve. Ya lenda simba ve. N.U. kele kima ve kasi balo ya nene ya kawusu yina kele ya kuvimba na mupepe ya malongi ya konso yinsi. Ya ke vimba mpe ke pasuka na kima nyonso. Ya lenda simba ve.

To dyaka lenda simba Kimvuka ya Mabuundu. Ya kele organisation muntu me sala, ya kuswaswana na sysiteme . . . to na sysiteme ya bawu ya kuswaswana na Ndinga ya Nzambi, mpe ya lenda simba ve. “Wapi mutindu bantu zole lenda kutambula kintwadi kana ti bawu kuwisana ve?” Beno lenda sala yawu ve. Mpe wapi mutindu dibuundu ya Klisto, fwana . . .

113 Bantu ya Pentecote, ba-Assemblée de Dieu, mpe mabuundu ya nene yankaka ya—ya kimfumu ya Pentecote, mpe ya bantu ya Nsangu ya mbote ya Muvimba, wapi mutindu bawu lenda bika malongi ya bawu ya nsangu, balutumu na zulu ya yina kaka bawu telamaka? Mpe kisika ba salaka bawu, na kubasika na ba-organisation yina mpe kubedisa yawu; mpe bawu fwana bika malongi ya bawu ya nsangu, samu na kutambula na bantu yina ke wisana ve na misiku ya Biblia, mpe Kubeluka ya Kinzambi, mpe Ngolo ya Nzambi, mpe Yesu Klisto. “Wapi mutindu bantu zole lenda kutambula kintwadi kana ti bawu kuwisana ve?”

114 Beno tala, ya kele ngunga yina beto me kuma, mpe ya kele masini ya nene yina ba me tula. Ntangu yayi bawu me kuzwa mekaniki. Kima mosi kaka bawu fwana kuzwa kele Satana na kati kuna, na dynamike, samu na kukwika kidimbu ya kibulu. Ntangu ba ke pusa, na yina dynamike me kota na kisalu. Mekaniki kele kuna. Bawu kele na yawu yimeni.

115 Beno bika mu tuba kima, dyaka; na ntangu ya kuvukana yayi, na kumona mabuundu kuvukana, bayinsi kuvukana. Ya kele ntangu ya kuvukana ya Nzambi na Kento ya Yandi ya makwela, mpe. Mpe mu ke tuba yayi na luzolo mpe buzitu. Mu ke kwikila ti Kento ya makwela ya Klisto me bokilama. Mu ke kwikila ti Yandi kele ya kukangama na Kimfumu ya Nzambi. Mu ke kwikila ti mekaniki kele kuna. Bawu ke na kuingila na Dynamike yina ke kwiza katula Yandi na ntoto, na kukotisa na Nkembo, na Enlevement. Mu ke kwikila yawu na ntima ya munu ya muvimba. Yinga, tata. Beto zaba ve mutindu Yandi ke sala yawu, kasi Yandi ke sala yawu.

Yandi kele Dynamike. Beto me kuma kaka binama ya masini, ya Nzutu ya Yandi, na kusalaka beto mosi kifwani ya Yandi, mpe kumona Yandi kuvukana Yandi mosi na beto, na bisalu ya Yandi, na makabu ya Yandi ya luzolo, mutindu Yandi ke pesa beto yawu kaka na ntuala ya Kudya ya Makwela. Mpe beto ke na kuingila, na kukebaka mbote samu na yawu.

Dibuundu ya bawu ya nene ke vukana.

116 Dynamike ya Dibuundu yayi ke vwanda kufuluka ya Mpeve-Santu yina beto me sadila na kitezo ya fyoti ntangu Ditadi ya yintu ke kulumuka samu na kuvukana na Nzutu. Kasi ntangu Yintu yina mpe Nzutu ke vukana kintwadi, ngolo ya kufuluka ya Mpeve-Santu ke zangula Yandi kaka kieleka mutindu yina; ata bantu ya kufwa, yina kufwaka na Klisto, bamvula nkama me

luta, ke vumbuka na lufwa na kitoko ya busantu ya Yandi, mpe ke pumbuka na mazulu. Dynamike ke Mpeve-Santu.

<sup>117</sup> Mpe ntangu yayi dynamike ya nsalulu ya nene yayi yina bawu me tunga, masini ya nene yayi ke sala kilumbu na kimvuka ya kuvukana ya Kimvuka Mabuundu ya Yinza, yina ke sala kukwika, mpe. Beno bam-. . . kasi beno bambuka moyo. . .

Beno ke tuba, “Na wapi ntangu ya ke salama. . .” Ya ke vwanda nsukina samu na beno kuna. Beno keke yimeni na kati ya yawu. Kana beno zola kuvwanda, to ve, beno keke yimeni kuna. Beno me mona? Beno tala, beno keke yimeni na mpeve yina na zulu ya beno.

<sup>118</sup> Na kilumbu ntangu—ntangu mipepe ya Mpeve ke fula na esete, node, wesete, mpe sude, na kundimisaka bantu na kubasika na yawu, mpe kulakisa bantu!

Ya keke samu na yina mu me telemina mingi sysiteme yina. Mu monaka ti ya vwandaka na kima mosi kuna, mpimpa. Mutindu mu monaka bakento yayi mutindu bawu vwandaka lwata kima yina na kizizi ya bawu, Mu tubaka na beno Lumingo me luta, mu zabaka ti ya vwandaka na kima mosi vwandaka kwiza.

<sup>119</sup> Samu na yinki mu vwandaka telemina ntangu nyonso kima ya mutindu yina? Mu zabaka yawu ve; mu me zaba yawu ntangu yayi. Samu na yinki mu vwandaka telemina ntangu nyonso nsambulu ya kubongisa? Ya keke samu (mu me mona yawu ntangu yayi) ya keke kidimbu ya kibulu. Beno me mona? Mu tubaka ntete yawu ve tii kaka balumingo zole me luta. Beno me mona?

Ntangu yayi, na manima ya politiki ya dibuundu, na manima yinki ke salama? Na manima Ndinga me talisama kieleka? Ntangu yayi, beno tala, ya ke kuma na nsuka na kisika ya ke vwanda na kiwisa. Kisalu ya bawu yina ke landa ntangu yayi vwandaka. . .

<sup>120</sup> Yinki vwandaka kisalu ya Bazwife yina landaka na manima dibuundu mangaka Yawu? Dibundu mangaka Ndinga. Ba vwanda zola kima mosi ve ya kusala na Yawu. “Yawu vwandaka mpeve ya yimbi.” Yawu zabaka mabanza yina vwandaka na kati ya ntima ya bawu. “Yawu vwandaka yimbi.” Kasi, Yawu vwandaka Ndinga. Bisalu yina Yandi salaka, vwandaka pesa kimbangi ya Yandi, vwandaka siamisa Nani Yandi vwandaka. Bawu zolaka ve kima ya kusala na Yawu.

Kuna, kima yina landaka, kwizaka na luyalu. Mpe yayi keke luyalu ya dibuundu, samu ti bayinsi nyonso keke na kati. Ya vwandaka na yinsi ya mumpani vwandaka yala na zulu ya yinsi ya nsambulu. Ntangu yayi, ya keke, nyonso keke nsambulu, na yawu ya fwana kwiza na nsambulu ya yinza.



Oh, la la, muntu ya kufwa meso lenda mona yawu! Mpe yinki muntu ya kufwa meso ke tuba ntangu yandi ke mona yayi? Ntangu yandi ke mona yawu, yandi ke basika na bumpofo ya yandi.

<sup>121</sup> Beno tala kuna ntangu kimvuka ya yinza yayi ke vukana, “Yinki beto ke sala na Yesu yayi ba ke bokilaka Klisto?” Ya kieleka bawu zola ve kima mosi ya kusala na Yawu. Na yawu ya kele kaka na kima mosi ya kusala, kuna, kieleka yina bawu salaka kuna, bawu ke koma Yawu na kulunsi, ya kieleka, ke sukisa Yawu. “Yawu lenda vwanda dyaka ve. Yawu ke pesama ve muswa na kusala yawu.” Ngolo ya nsambulu ya bayinsi ke bika ve bawu kusala dyaka yawu. Ministele ya mutindu yina ke salaka awa, mpe bima ya mutindu yina, kieleka ba ke kanga yawu. Beno lenda ve kusala kukondwa muswa ya quartier general, mfumu ya dibuundu, beno me mona, kifwani ya kibulu. Oh! Beto bawu yayi, yimeni. Beto—beto—beto me kuma.

Mpe me talisama na mutindu ya kieleka; kisalu ke landa kele kukoma Yandi na kulunsi.

<sup>122</sup> Mutindu mosi bubu yayi, ke sala bawu nyonso yina ke vukana ve na bawu, ba ke kanga mpe ke pesa ve muswa na kulonga, beno me mona. Yina ke siamisa, mbala mosi dyaka, Ndinga ya nsilulu ya kusiamisa. Beno sutope yawu, “Beno kele dyaka ve na muswa ya kuzwa yawu. Balukutakanu ya kubeluka ya nzutu dyaka ve. Bisambu dyaka ve samu na bambevo. Ve, tata! Beno lenda sala yawu ve. Ve, ata mosi ya yankaka ya yayi. Ve, tata! Beno fwana kota na Kimvuka ya Mabuundu to beno ke kuzwa yawu ata mbala mosi ve.”

<sup>123</sup> Ntangu yayi beno lenda mona samu na yinki mu ke teleminaka nsambulu ya badenominasyo, samu ti ya kele kidimbu ya kibulu. Rome kele yintu ya yawu, mosi ya ntete. Ya kele kaka kieleka. Mpe ya ke nata bawu nyonso na kubaka yawu na kuvukanaka na bana ya bakento, ya kele kifwani. Mama ya yawu salaka kima mutindu mosi. Wapi kisika Rome kubongamaka ntete? Yinki vwandaka nsambulu ya ntete yina ba bongisaka na yinza? Katolika ya Rome. Muntu nyonso yina kele na dyambu ya kutuba ti ya kele kieleka ve, beno bika kaka munu kuwa yawu. Yandi kele awa ve. Organisation ya ntete, dibuundu ya ntete ba bongisaka, vwandaka na Nicée, na Rome. Yinga, tata. Mpe ya kele kieleka yina bawu salaka.

<sup>124</sup> Mpe yinki Luther kusalaka na manima ya lufwa ya yandi? Bawu salaka kima mutindu mosi yina bawu salaka na Nicée, na Rome. Yinki bawu salaka na manima ya Wesley? Yinki bawu salaka na manima ya kuningana nyonso na manima yina kusalamaka? Bawu salaka kima mutindu mosi, salaka bana ya bakento bandumba, kaka kieleka mutindu ya kulunga. Mutindu, na mutindu mosi, beto ke tala awa . . .

<sup>125</sup> Mu vwandaka na mwa Disonuku ya kusonika awa. Mu banza ti mu ke sala mbote na kubika yawu ve. Kasi, mpe beno tala mbote, bawu vwandaka. . .

Kubongisa ya dibuundu me kuzwa sysiteme mosi kintwadi bubu yayi. Kaka kima mosi bawu keke na nsatu keke dynamike ya yawu, kaka kima mosi ke kotisa yawu na ngolo. Mpe ya ke na kukuma na kuteza, ntama mingi ve.

<sup>126</sup> Dibuundu ya Katolika mpe mabuundu ya ba-Protestant ke kuma bankundi. Mu me tuba na beno yawu tuka—tuka, bamvula makumi tatu na kima mosi me luta. Bawu ke vukana kintwadi. Mpe beno ke mona kieleka yina bawu ke na kusala ntangu yayi. Ba-Protestant ke vwanda ata mbala mosi ve Katolika, kasi bawu ke vwanda kintwadi na kimpangi, kidimbu ya kibulu, mutindu kibulu.

<sup>127</sup> Mutindu mosi na yina zola kutuba ti mama, Eve, bebisaka yinza ya muvimba na lufwa ya nzutu. Mama, Eve! Beno kuwa. Mama Eve bebisaka bantu nyonso, na nzila ya lufwa na nzutu, (wapi mutindu?) na kumangaka Ndinga mpe na kundimaka kima ya pene mutindu Yawu. Yandi nataka lufwa ya nzutu nyonso samu yandi bikaka Ndinga ya kieleka, mpe kwikilaka Ndinga ya kieleka nyonso kasi kaka mwa fyoti. Kukondwa kundima fyoti ya Ndinga ya muvimba ya Nzambi nataka mpasi nyonso ya yintu, lufwa nyonso mpe nyonso yina me vwandaka ntete ve na zulu ya ntoto. Eve salaka yawu, mama ya lufwa. Ntangu yayi beno ke mona kisika beto ke zola kukuma? Mama ya lufwa, beno tala, yandi kwikilaka kaka ve Ndinga.

Yandi tubaka, “Nzambi me tuba. . .”

Satana tubaka, “Ya keke kieleka.”

“Nzambi me tuba. . .”

“Ya keke kieleka.”

“Nzambi me tuba. . .”

“Ya keke kieleka.”

“Nzambi me tuba. . .”

<sup>128</sup> “Yinga, ti, ya keke kieleka. Na—na mutindu mosi, ya keke kieleka, kasi, nge me mona, yina—yina—yina keke ve nyonso ya Yawu. Nge me mona, beno ke—beno ke kuzwa meso ya beno kuzibuka, beno ke vwanda. . .”

Kasi Nzambi me tuba, mpe yina ke sukisa yawu, Ndinga! Beno me mona, ya bandaka kaka na mwa kutendula ya yimbi ya Ndinga, mpe, kima mosi, ya ke suka mutindu mosi.

<sup>129</sup> Beno tala, mwana ya kento keke mbuma ya mama mpe tata, na nzila ya kuvukana. Ntangu yayi awa keke kima yina ke nyongisa beno. Kasi lufwa, ya nzutu, lufwa ya nzutu keke kuvukana ya mama Eve na Satana, kintwadi, na kusalaka ntembe Ndinga ya Nzambi. Bawu kuvukanaka mpe butaka

mbuma ya lufwa. Kento, . . . Lufwa kele mbuma ya kuvukana ya Satana na Eve, kintwadi.

<sup>130</sup> Eve vwandaka na Ndinga. Satana ke teleminaka Ndinga. Mpe, beno tala, pene ya makumi yivwa na yivwa mpe makumi yivwa na yivwa na zulu ya nkama ya Yawu, Satana ndimaka ti vwandaka kieleka. “Ya kubelama mingi,” Biblia ke tuba, “na bilumbu ya nsuka, ke vuna Misoolami kana ya lendaka salama.” Beno me mona mutindu yawu ke kotaka, mutindu ya ke vwandaka ntangu nyonso, mutindu yawu ke suka? Mutindu mosi, ya kuvukana ya kukondwa lukwikilu na Ndinga nyonso ya kufuluka ya Nzambi. Beno me kuzwa yawu? Ya kele yina nataka lufwa, ya kele kuvukana ya kukondwa lukwikilu na Ndinga. Kukondwa lukwikilu, kaka fyoti, kitini ya fyoti ya yawu; mwa, fyoti, mwa fyoti kaka, mosi na zulu ya nkama. Kasi Yawu fwana vwanda nkama mosi na zulu ya nkama! Kaka yina.

<sup>131</sup> Beno tala, mwana ya kento ya Nzambi, Dibuundu, Kento ya makwela, kele mpe mbuma, ya kuvukana, ya Nzambi mpe Ndinga ya Yandi. Mpeve-Santu na kuvukanaka na kati ya nzutu ya nsuni, Yawu ke buta Mwana ya Nzambi, mbuma ya ludedomo ya Nzambi. Mpe na kilumbu ya nsuka, mutindu ba tubaka na beto, “mutindu ya vwandaka na bilumbu ya Sodome,” Kento ya makwela ke vukana na nzila ya Ndinga ya Nzambi yina me monisama na nsuni, Mpeve-Santu ke kanga bawu na kati ya Nzambi, mpe ke kanga kukondwa lukwikilu, na ngaanda.

<sup>132</sup> Mutindu mu tubaka, kana luzingu ya Beethoven vwandaka na kati ya beno, beno zolaka zinga mutindu Beethoven; kana luzingu ya Hitler vwandaka na kati ya beno, beno zolaka zinga mutindu Hitler. Mpe ntangu Luzingu ya Klisto kele na kati ya beno, beno ke zinga mutindu Klisto, mpe bisalu ya Klisto beno ke sala. Mpe yina ke vwanda. Kana Klisto zingaka bubu yayi, Yandi zolaka sala kieleka yina Ndinga tubaka ti Yandi zolaka sala bubu yayi. Mpe Ndinga ke tuba ti, “Yandi kele mutindu mosi mazono, bubu yayi, mpe kukonda nsuka.” Samu na yinki yinza ya bantu ya mabuundu ya meso ya kufwa yayi lenda ve kumona ntangu yina bawu ke na kuzinga? Beno me mona?

<sup>133</sup> Eve nataka lufwa ya nzutu nyonso, na kumekaka na kukotisa mwa luvunu ya Satana na kati ya Ndinga. Mpe ya kele kima mutindu mosi yina salamaka na dibuundu, na Nicée, na Rome, na kubakaka badogme na kisika ya Ndinga. Ya kele kima mutindu mosi na ba-Méthodiste, ba-Baptiste, ba-Presbytérien, mutindu Nsemo ke basika na konso nsungi mpe bawu ke manga Yawu.

Ya kele samu na yina bantu ya Luther kufwaka ntangu Wesley telamaka. Ya vwandaka na nsungi yankaka. Ndinga kwizaka, mpe bawu zolaka kundima Yawu to kufwa. Ya kele samu na yina bantu ya Pentecote ke na kufwa ntangu yayi, samu nsungi yawu yayi. Ndinga me monisama, ntangu ya ngononi,

ntangu ya Ndinga na kuvutuka, “samu na kuvutula Lukwikilu ya batata, mbala mosi dyaka na bana.” Mpe bawu kele mingi ya kuvukana, bawu ke manga Yawu, mpe bawu kele na kima mosi ve kasi lufwa ya kimpeve. Na ntangu nyonso . . .

<sup>134</sup> Nzutu ya Nzambi, ya kuvukana mutindu Kento ya Yandi ya makwela, yina kele Mosi; Yandi mpe Klisto, kintwadi, kele Mpeve ke na kusalaka na kati ya nzutu ya Dibuundu mutindu Yawu salaka na kati ya nsuni ya Yesu Klisto, samu ti Yawu kele kitini ya Nzutu ya Yandi. Ve bawu zole; kasi Mosi! Bawu kele Mosi. Bakala mpe kento kele dyaka ve zole, kasi mosi. Mpe Klisto mpe Nzutu ya Yandi kele Muntu mosi. Mpe Mpeve mosi yina vwandaka na kati ya Klisto kele na kati ya Kento ya Yandi ya makwela, na kati ya Nzutu ya Yandi, yina ke vukisa Bawu kintwadi na Ndinga nyonso. Mpe Nzambi na kuzingaka na kati kuna, Yandi mosi, ke monisa yawu.

<sup>135</sup> Mpe mbeni ya Klisto, ke tuba, “Oh, mu ke kwikilaka na Klisto, mu ke kwikilaka na Nsangu ya mbote, Mu ke kwikilaka na Bima yayi, kasi, beno zaba . . .” Beno bawu yayi. “Kasi, beno zaba, bilumbu ya bimangu me lutaka. Ya kele ve na kima mutindu yina, beno me mona.” Beno bawu yayi. “Oh, mu ke kwikila ve ti beno fwana botama na Nkumbu ya Yesu Klisto.”

<sup>136</sup> Kasi Biblia ke tuba beno fwana. Ntangu yayi mu zola ti théologien mosi kuwisana ve na yawu. Beno me mona? Beno me mona? Ya fwana vwanda mutindu yina. Beno ke tuba, “Mbote, mbotika ke sala ata luswaswanu ve.” Mbote, na yina, samu na yinki ba sonikaka yawu? Samu na yinki ya salaka luswaswanu samu na Paul? Samu na yinki ya salaka luswaswanu samu na bawu nyonso yankaka? To beno kele ya kubotama . . .

Biblia ke tuba, “Nge ke na nkumbu na yina nge ke na kuzinga, mpe nge kele ya kufwa,” samu ti ya kele ve na nkumbu yankaka yina ba pesaka na yisi ya Mazulu.

Samu na yinki beno ke longi na Yawu, ke sambila na Yawu, nyonso yankaka, kasi, ntangu beno ke kwiza na ndonga ya maza, beno ke manga Yawu? Uh-huh. Beno me mona?

Mu tubaka na muntu kilumbu yina, mu tubaka, “Yinki kana muntu . . .”

Yandi tubaka, “Ya ke sala ata luswaswanu ve.”

<sup>137</sup> Mu tubaka, “Kana muntu kwiza na nge, mpe kuna tuba ti yandi kuzwaka mbotika na nkumbu ya ‘Rose ya Saron, Lis ya Kiwanda, mpe Mbwetete ya Suka,’ beno ke tuba ti yandi kele ya kulunga?”

Yandi tubaka, “Ve, tata.”

Mu tubaka, “Nge ke botika dyaka yandi?”

“Yinga.”

Mu tubaka, “Wapi mutindu nge ke botika?”

Yandi tubaka, “Na nkumbu ya ‘Tata, Mwana, mpe Mpeve-Santu.’”

<sup>138</sup> Mu tubaka, “Mbote mingi, ntangu yayi nge me sala kieleka, nge me tula . . . Kana nge me bokila ‘bankumbu’ yina, nge me sala kima mutindu mosi yandi salaka ntangu yandi tubaka, ‘Rose ya Saron, Lis ya Kiwanda, mpe Mbwetete ya Suka,’ samu ti yina kele kisalu, mpe ‘Tata, Mwana, mpe Mpeve-Santu’ kele kisalu. Nge me mona?”

Yandi tubaka, “Kasi Yesu tubaka beno botika, ‘na Nkumbu.’”

<sup>139</sup> Mu tubaka, “Ya kele kieleka yina Yandi zolaka tuba. Kasi yina kele, ve—ve . . . Yandi tubaka ve, ‘beno bokila bampova yayi.’ ‘Beno botika bawu na Nkumbu,’ Nkumbu! Oh, la la!” Mu tubaka, “‘Tata, Mwana, mpe Mpeve-Santu’ kele bisalu. ‘Nkumbu ya Tata, Mwana . . . Nkumbu ya Tata, Mwana, mpe Mpeve-Santu.’ Beno me mona?” Mu tubaka, “Yinki Pierre tubaka ti Yawu vwandaka? Yinki bayankaka ya bawu tubaka ti Yawu vwandaka? Nge me mona? Yinki Yawu kele? Uh-huh. ‘Mfumu Yesu Klisto’ kele Nkumbu ya ‘Tata, Mwana, mpe Mpeve-Santu.’” Yandi kele dyaka na pene ya makumi tatu ya mafunda ya bantu ya yinsi yandi fwana botika dyaka ntangu yayi. Beno me mona? Mbote mingi. Kasi ya kele kieleka. Paul tubaka, “Kana Wanzio ya Mazulu . . .”

<sup>140</sup> Paul tubaka na bantu yina botamaka ve na Nkumbu ya Yesu Klisto, na Actes 19:5, ti, samu na kuzwa Mpeve-Santu, bawu zolaka kwiza. Ata ti bawu vwandaka looka mpe vwandaka kembila Nzambi, mpe vwandaka sala bima ya nene, yandi tubaka ti bawu fwana vutuka mpe kuzwa dyaka mbotika, na Nkumbu ya Yesu Klisto. Na manima Jean Mubotiki kubotikaka bawu, bawu zolaka vutuka mpe kuzwa dyaka mbotika.

Mpe yandi tubaka, na Galates 1:8, “Kana Wanzio katuka Mazulu kulonga kima mosi yankaka na yina mu me longa beno, ti yandi vwanda ya kusinga.” Yinga, tata. Na yawu beto fwana vwanda kaka na Ndinga yina, konso Ndinga ya Yawu. Beno me mona?

<sup>141</sup> Beno tala. Oh, beno vwanda na ata kyeta ve; beno vwanda kaka kieleka. Kana ya kele na ntembe mosi na mabanza ya beno, beno fwana sungika yawu ntangu yayi. Beno vingila ve tii kuna, ntangu me luta mingi. Beno vingila ve tii kuna beno ke baka kidimbu beno ke mona dyaka Yawu ve, beno ke vwanda ya kufwa meso.

Yandi kufwaka meso ya Israël, samu ti Yandi kutalisa Ndinga ya Yandi. Yandi ke na kusala kima mutindu mosi na Bantu ya makanda, samu ti awa—awa bawu ke na kutambula kaka na kati ya yawu mutindu bawu salaka kuna.

<sup>142</sup> Beno tala, Eve mangaka mpe bikaka muswa yandi. Na manima yandi monaka Ndinga me siamisama na nzila ya

Nzambi, yina Yandi salaka, yandi mangaka Yawu mpe bikaka miswa ya yandi. Kima mutindu mosi bawu salaka na Nicée, na Rome. Mpe kima mutindu mosi bawu ke na kusalaka ntangu yayi na Kimvuka ya Mabuundu, kaka ya kieleka. Bampangi, ya kele, kubanda Genèse tii Apocalypse, kima mosi. Ya kele yina Israël salaka. Ya kele yina Pilate kusalaka. Ya kele yina kima ya muvimba salaka, ntangu nyonso, kubanda Eve tii ntangu yayi, kima mosi. Ba ke manga Ndinga me siamisama mpe ke baka dogme, na kisika. Ya ke sala lufwa, lufwa ya kimpeve.

Lufwa! Ndinga kele dyaka ya kulonga na bantu ya kufwa. Ya kieleka! Ya ke vwanda ve na Millenium, ntangu yayi, beno me mona. Bawu kele—bawu kele, yimeni ya kulonga. Bawu lenda kuzwa Yawu ntangu kaka yayi. Beno me mona?

<sup>143</sup> Bana ya babakala ya Caïn, bayina vwandaka mbuma ya kukondwa lukwikilu ya Ndinga ya Nzambi, Bana ya babakala ya Caïn kusekaka nsangu ya Noé. Beno ke tala yawu? Na Ndinga ya Nzambi yandi nataka lufundusu ba zabisaka na ntwala, mpe bawu kuzwaka bidimbu ya moyo, bidimbu ya kusiamisa ti ntangu vwandaka na nsuka, mpe bana ya babakala ya Cain sekaka Yawu.

Mutindu mosi bawu ke salaka bubu yayi. Mutindu mosi, ti, bawu salaka na kilumbu ya Yesu. Mutindu mosi bawu salaka nzila nyonso ya bansungi. Ya kele ntangu nyonso. Bawu ke seka mpe ke vweza Yawu. Yandi tubaka, “Na bilumbu ya nsuka ya ke kwiza na bantu ke seka, na kutubaka, “Ya kele ve na luswaswanu na ntangu, tuka ntangu batata ya beto kufwaka.” Beno, me mona?

<sup>144</sup> Mutindu salaka bana ya dyabulu, na nzila ya sysiteme ya nsambulu, na ntwala ya Ndinga monisamaka na ntangu ya Yesu Klisto. Beno tala, basysiteme ya nsambulu ya Bazwife, (Mpangi ya kento Rose), Bazwife yina zolaka zaba ya kulutila, kasi sysiteme ya bawu nataka bawu na kumanga mpe kuseka Ndinga ya Nzambi (yina bawu tubaka ti bawu kwikilaka) yina monisamaka, ata Ndinga mosi ve na ngaanda ya nzila. Bawu salaka kima mutindu mosi.

<sup>145</sup> Mutindu bawu ke salaka bubu yayi. Sysiteme ya nsambulu ya masini ya nene yayi, yina bawu me tula ntangu yayi ke, ya kieleka, manga bansilulu na ntangu ya nsuka; na Nsangu ya ntangu ya nsuka, mpe kidimbu ya ntangu ya nsuka, ntangu ya nsuka ya nyonso yina zolaka vwanda, mutindu Nzambi zabisaka yawu na ntwala, Ndinga na zulu ya Ndinga.

Ya kele na bande. Kana—kana bawu kubula munu, to nyonso yina bawu lendaka sala, bawu ke sukisa ata mbala mosi ve Nsangu yina! Beno me mona? Yawu ke landila kaka mutindu mosi. Beno me mona? Yawu me basika yimeni. Yawu kele na ba-bande. Yawu me kwenda. Beno me mona? Bawu lendaka ata mbala mosi ve. . . Ya kele—Ya kele Ndinga ya nsuka, kaka

ntangu yayi. Na . . . Ya muvimba me talisama mpe me siamisama, mbala na mbala na mbala, na bidimbu, mambu ya ngitukulu, na mekaniki, na—na—na Dynamike, na—na science, na dibuundu, na nzila ya Nzambi Yandi mosi, me siamisa ti ya kele ngunga; nyonso zole na nzila ya Ndinga, mpe na nzila ya bidimbu mpe mambu ya ngitukulu.

<sup>146</sup> Nsangu me siamisama na Nzambi na kati-kati ya beno, na nzila ya bidimbu mpe mambu ya ngitukulu ya ngunga. Nsangu ti Yesu Klisto kele ya kufwa ve, kasi ke na kuzinga kaka mutindu Yandi vwandaka ntete, mpe ke fidisa. Mpe ya kieleka ya ke lungisa Malachie 4 mpe Masonuku nyonso yankaka yina Yesu tubaka ti ke vwanda na bilumbu ya nsuka, ya me salama nyonso, bambala zole, na nzila ya science mpe na yinza. Mpe bamagazine me samuna bafoto ya nene ya bankongolo ya Nsemo, yina ba zabisaka na ntuala awa. Bawanzio ya Nzambi, yina me kulumuka, yina bawu zaba kima mosi ve na yina me tala yawu. Mpe bisika nyonso, bisika, ya me siamisama, na yinza ya muvimba!

<sup>147</sup> Yina ke landa kele kukoma na kulunsi, mpe beto ke na kutana yawu. Mutindu Yesu tubaka na ntangu yina, “Yinki mu ke tuba, ‘Vulusa Munu, Tata, na ngunga yayi?’ Kasi, ve. Luzolo ya nge kusalama, me mona, na zulu ya ntoto, mutindu yawu kele na Mazulu.”

<sup>148</sup> Yawu yina Dibuundu ke tuba, bubu yayi, na ntima ya yandi, “Mu kuvukana na kima mosi . . . ? Ve, Mfumu, ve. Luzolo ya nge kusalama, mutindu yawu kele na Mazulu.”

<sup>149</sup> Beno tala, na manima Ndinga ba silaka samu na nsungi ti kusiamisaka, bawu mangaka Yawu. Bawu salaka mutindu mosi bubu yayi. Mpe ntangu yayi mu ke na kubelama na kusukisa awa. Mpe na yina Yandi kwizaka kuna na kusiamisaka Yandi mosi na mutindu ya mbote vwandaka Ndinga, mpe yawu kumaka na kisika ya kumekama kisika bawu zolaka soola Ndinga to kubaka sysiteme; yawu me kuma na kima mosi bubu yayi, fwana soola Ndinga to kubaka sysiteme. Mpe bawu me baka sysiteme. Ntangu yayi yinki yawu ke sala? Samu na kumanisa. Yandi kele na maboko ya yinza. Kieleka.

<sup>150</sup> Ntangu yayi, dilongi ya munu. Ya kele kubaluka ya yinda samu na lufulu, kasi ntangu yayi mu fwana banda, beno me mona. Beno telama ve, mu vwanda sakana kaka. Beno tala, beno tala dilongi ya munu. Beto zaba yawu. Ya vwandaka kutula lufulu. Beto kele na yawu nyonso ya kuvwanda na nsinga mosi awa ntangu yayi. Beto kyenzula kaka yawu mpe beto mona wapi mutindu ya kele, kutala yawu na yisi ya kitala-tala.

<sup>151</sup> Yesu kele na maboko ya bantu. Yawu kele na maboko ya dibuundu. Yinki beno ke sala na Yesu yayi yina ba me bokila Ndinga ya me pakulama? *Klisto* zola kutuba “Ndinga ya me pakulama.” Beno me mona?

“Yinki nge ke sala na Yesu yayi?” Pilate tubaka. “Yinki mu ke sala na Yawu? Yinki, yinki kele kisalu ya munu? Yinki mu lenda sala na Yesu yayi ba ke bokilaka Klisto?”

<sup>152</sup> Yinki yinka lombaka? Yinki dibuundu lombaka? “Koma Yawu na kulunsi! Sukisa Yawu! Beto zola ve dyaka Yawu.”

<sup>153</sup> Mu ke yufula beno kima mosi. Beno lenda banza na kilo ya dyambu na maboko ya Oswald, na suka yayi, yandi yina me kufwa Mfumu ya yinsi? Beno lenda banza yinki lufundusu ya yandi ke vwanda kana ba me talisa ti ya kele yandi salaka yawu? Beno lenda—beno lenda banza na kyadi me bikana na yandi? Menga ya Mfumu ya yinsi ya Etats-Unis kele na maboko ya yandi. Beno banza ti Court Federale. . . Ata bambala yandi ke bondila, “Mu zolaka ve kusala yawu,” yina ke lemvokila yandi ata fyoti ve. Yandi ke kufwa. Samu na yinki? Yandi kele na menga ya Mfumu ya yinsi na maboko ya yandi. Beno lenda banza na kuwa ya yandi ya nzutu? Beno ke zola yawu na maboko ya beno? [Dibuundu me tuba, “Ve.”—Mu.]

<sup>154</sup> Mbote, wapi mutindu samu na Menga ya Yesu Klisto na ntangu yina? Beno banza ti ba ke lemvokila beno, na manima Yawu me siamisaka ya muvimba? Wapi mutindu beno ke kima Yawu? Menga ya Yandi kele na maboko ya beno, beno zaba dyambu! Musumuki, wapi kisika beno ke kwenda na manima ya awa? Yinki beno ke sala na manima ya lukutakanu na suka yayi?

<sup>155</sup> Beno ke banza, beno ke tuba, “Mbote, mu vwandaka na dibanza. . . mu zolaka ve kuvwanda muntu ya yimbi.” Oswald lenda tuba kima mosi.

Kana zuzi ya Yinzo ya beto ya Nene ya Lufundusu pesa lufundusu, yandi ke pesa. Ya kele—ya kele ya beto. . . Ya kele dikunzi ya yinsi. Yinsi ya muvimba kele ya kukangama na Yinzo ya Nene yina ya Lufundusu, mpe ya lenda vwanda na kima ve me bikana. Yandi me kufwa muntu. Yandi fwana futa samu na yawu. Ata wapi mutindu yandi kanisaka ve, ata mutindu mabanza ya yandi vwandaka, to kima mosi ve samu na yawu; yandi ke futa samu na yawu, na mutindu nyonso.

Kana Yinzo ya beno ya Nene ya Lufundusu mpe zuzi ya yawu ke lomba musendo ya musendo, wapi mutindu dyaka beno ke tala beno mosi na Kiti ya Lufundusu ya Nzambi, ntangu beno ke kwiza na Menga ya Yesu Klisto na maboko ya beno? “Yinki mu ke sala na Yesu yayi ba ke bokilaka Ndinga ba me pakula?” Beno kuwaka Yawu. Beno zaba Yawu kele Kieleka. Yawu me siamisama ya muvimba.

<sup>156</sup> Muntu ke kufwaka? Beno ke zola muntu ya ba-denomination yina ke kufwaka Ndinga, kulutila Klisto yina zaba dyambu ve? Beno ke koma na kulunsi? Beno ke—beno ke meka kubaka Barabbas? Beno ke lomba Barabbas? Wapi mutindu muntu ke meka na kusala yawu, na kulomba Barabbas, muntu ke kufwaka



Ndinga; kulutila na kubaka Ndinga, Yawu mosi, yina kele Luzingu. Mpe Yawu kele na maboko ya beno.

<sup>157</sup> Ntangu mu kuwaka lufwa ya Mfumu ya yinsi Kennedy, Nsangu yayi kubwaka na ntima ya munu. Mu banzaka, yinki muntu yina ke sala? Mpe ata nzila mosi ve na yawu ntangu yayi. Yandi lendaka vumbuka na ntangu yayi mpe kubakula yina kele na ntwala.

<sup>158</sup> Mpe kilumbu mosi beno ke vumbuka. Awa, to na bande, kisika nyonso beno kele, beno ke vumbuka kilumbu, musumuki, mpe ke bakula ti ya kele Menga na diboko ya beno, mpe Menga ya Mwana ya Nzambi, mpe beno ke vwanda ya kuzaba dyambu na lufwa ya Yandi. Disumu ya beno kufwaka Yandi. Kukondwa lukwikilu ya beno na Ndinga ya Yandi, ke na kubwisa beno na kumona kutalisama ya Yandi, na kunyongisaka Mpeve-Santu. Mpe yinki beno lenda sala kasi kutelama na Lufundusu ya Nzambi, na kuzabaka yina ke salama na beno! Yinga, menga ya John Kennedy na maboko ya Oswald ke vwanda kima ya fyoti mingi, kulutila na Menga ya Yesu Klisto na maboko ya beno ntangu beno ke telema na ntwala ya Nzambi.

<sup>159</sup> “Yinki mu ke sala na Yesu yayi ba ke bokilaka Klisto?” Pilate tubaka. Yandi kutulamaka na maboko ya yandi.

Mpe Menga ya Yesu Klisto me tulama dyaka na maboko ya dibuundu yayi. Yawu me tulama na maboko ya yinsi yayi, mpe bisika nyonso na yinza yayi, kisika babande yayi me kwendaka, mpe bima yayi me pesa kimbangi mpe Nzambi me siamisa.

Ntangu yayi yinki beto ke sala na Yesu yayi yina ba ke bokilaka, “Mutindu mosi mazono, bubu yayi, mpe kukonda nsuka”? Yinki beto ke sala na Yesu yayi? Beno me kubama na kubaka kisika ya beno na lweka ya Yandi?

<sup>160</sup> Pilate, mpe na ntangu kaka mosi Pilate kusalaka, ya kele na bima tatu beno lenda sala na Yandi. Pilate mekaka nyonso tatu, mpe yandi kondwaka yawu. Mitindu tatu yina beno lenda meka na kusala, kasi ata mbala mosi ve ti ya ke simba. Pilate mekaka na kukatula Yandi na maboko ya yandi. Kasi na yina mbala mosi ya kele na maboko ya beno, Yawu kele na maboko ya beno. Pilate mekaka mitindu tatu ya kuswaswana, mpe kondwaka.

<sup>161</sup> Beto fwana kutala mambu ti Yandi kele na maboko ya beto. Beto me mona Yandi na kati ya Ndinga ya Yandi. Beto ke mona Yandi kusiamisa Yandi mosi. Beto zaba ti Yandi kele mutindu mosi mazono, bubu yayi, mpe kukondwa nsuka. Ya kele kieleka?

Na yina, mu ke na kuzonzila kaka ve na dibuundu yayi awa na suka yayi, samu ti mu ke na kuzonzila kaka na bankama sambanu, bankama sambwadi ya bantu, mu banza, kasi mu ke na kuzonzila na mafuku na babande yayi yina ke kwenda bisika nyonso na yinza. Beno me mona? Yandi kele na maboko ya beno, na yinsi ya babande, kisika nyonso beno kele. Beno zaba ti Yawu kele Kieleka. Kana ve, kuna beno kele ya kufwa meso; beno lenda

ve kumona Ndinga, to dyaka beno lenda mona Nzambi na kati ya Ndinga. Mpe Yandi kele na maboko ya beno. Ntangu yayi yinki beno ke sala na Yandi?

<sup>162</sup> Pilate mekaka na kulosa Yandi, kasi beto fwana tala mambu. Pilate zolaka tala Yawu. Yandi zabaka. Yandi kuwaka.

Mbote, beno ke tuba, “Mu me monaka yawu ata mbala mosi ve.” Beno kuwaka Yawu, na mutindu nyonso. Beno ke na kuwa Yawu ntangu yayi. Beno me mona?

Yandi zolaka ti Yesu kusala kimangu, to kima mosi, samu na yandi. Kasi Yandi vwanda salaka ve bima; Yandi vwanda salaka kaka mutindu Nzambi tubaka na Yandi na kusala.

<sup>163</sup> Beno me kuwa. “Lukwikilu ke kwizaka na nzila ya kuwa.” Beno kele na lukwikilu, mpe ke kwenda ntama, samu na kukatula yayi na maboko ya beno. Kasi beto fwana tala mambu, na mutindu nyonso. Yandi salaka, mpe mutindu mosi beto fwana tala mambu. Yandi me talisama ya muvimba. Beno banza, na Menga ya Muntu na maboko ya beno!

<sup>164</sup> Muntu fwana kengila ntangu yandi kele na menga ya muntu yankaka na maboko ya yandi. Beno tala na mpepo. Kinati ya mpepo, ntangu yandi ke basisa mpepo, yandi ke fyongonina kisadilu nyonso. Samu na yinki? Yandi kele na menga ya muntu na maboko ya yandi. Kisadilu nyonso ya fyoti yina ba lenda fyongonina, yandi ke fyongonina yawu. Na yina yandi ke basika mpe ke pinduka mpepo, yandi—yandi—yandi ke sala masini kusala, motele, mpe ke mona ti ya me kuma tiya. Mpe ke pusa kisadilu ya mupepe tii na nsuka, samu na kumona kana kupasuka ke—ke. . . kana ya ke kiyeka na—na—na kupesa ngolo, to kusala helice kubaluka, mpe, na mupepe mingi samu na kusala yawu kupumbuka.

Beno me vwandaka, beno mingi, na mpepo, to me vwandaka kuna, mpe mpepo nyonso ke ningisaka, na kutala, ntoto. Yandi ke pesa yawu nyonso kele na yawu, samu na kumona kana ya kele na kima na ngaanda ya nzila. Kana ya kele, yawu ke losa mpe ke kubwa. Kasi yandi ke fyongonina dyaka yawu, kana yandi fwana vwanda kuna mwa ntangu fyoti, tii yandi ke fyongonina dyaka yawu. Mpe kana ba baka yandi mwa ngunga, yandi ke fyongonina dyaka yawu.

<sup>165</sup> Mutindu Dibuundu zolaka fyongonina dyaka yawu, mpe dyaka, mpe dyaka, mpe dyaka! Beto ke na kuvingila na Nkwizulu ya Yandi. Beto ke na kuyelola, beto ke na kuvingila nkwendolo. Beto ke sala mbote na kufyongonina yawu na Ndinga, ve yina muntu mosi ke tuba. Beno vwanda ya kundima, beno mosi, mutindu kimbangi ya beno mosi na Klisto. Beno fyongonina dyaka yawu, mpe dyaka, mpe dyaka.

Samu na yinki? Yandi kele na menga ya muntu na zulu ya maboko ya yandi. Yandi ke sala mbote na kufyongonina.

<sup>166</sup> Wapi mutindu samu na dokotolo, ntete yandi kupasula? Beto kele na mwa badokotolo ya kuvwanda awa na suka yayi. Beno tala, yina dokotolo, ti yandi ke sala ntete yandi kwenda pasula. Yandi ke zola kizama ya ladyo. Yandi ke zola kutala menga. Yandi ke zola kutala ntima. Yandi ke zola kumona kana beno kele na miyoyo, ntete yandi pesa anestezy. Yandi ke fyongonina kisadilu nyonso; yandi ke tokisa yawu, mbote, samu na kumona ti ya kele na ata miklobe na yawu. Yandi ke sala nyonso. Yandi ke fyongonina mbala na mbala, mpe mbala na mbala, mpe mbala na mbala, mpe mbala na mbala, dyaka. Samu na yinki? Yandi kele na menga ya muntu na diboko ya yandi. Yandi zola kuvwanda ya kundima mingi ti nyonso kele kaka ya kulunga mutindu ya lendaka vwanda ya kulunga.

<sup>167</sup> Wapi mutindu samu na beno? Wapi mutindu samu na beno, musumuki, wapi mutindu beno ke kuwa na nzutu samu na yawu?

Na kuvwanda na menga ya muntu na diboko ya beno, kizitu mutindu kinati-mpepo, mpe yandi ke fyongonina; dokotolo, mpe yandi ke fyongonina; mpe yinki dyaka, bantu ya science mingi; ntangu beno kele na menga ya muntu na maboko ya beno, yinki beno ke sala!

Ntangu zuzi fwana pesa lufundusu, beno tala mutindu yandi ke tanga babuku yina, mbala na mbala mpe mbala na mbala mpe mbala na mbala mpe mbala na mbala mpe mbala na mbala, na kima nyonso ya fyoti yina yandi lenda mona, ntete yandi pesa kitumbu. Samu ti, yandi kele na menga ya muntu na maboko ya yandi, ya fwana vwanda na kima awa samu na kunungisa yawu. Beno me mona?

<sup>168</sup> Wapi mutindu samu na beto, ntangu beto ke mona Yawu kutalisama pwelele, ti, “Yandi kele mutindu mosi mazono, bubu yayi, mpe kukonda nsuka”? Yandi kele awa. Yandi kele na maboko ya beto. Yandi kele na maboko ya beto. Yandi kele na maboko ya beno! Yinki beno ke sala na Yandi? “Yinki mu ke sala na Yesu yayi yina kele Klisto ba me pakula?”

“Yinki Yawu ke sala? Wapi mutindu beno zaba ti Yawu kele Yandi?”

Nsilulu ya kilumbu yayi, kilumbu yina beto ke na kuzinga, ya kele na Masonuku mingi ke tuba, bima mingi ya fyoti ya Yawu fwana kusalma, bima ya fyoti ya nsuka yayi ya kilumbu ya nsuka yayi. Ya kele na bima yankaka *awa* yina fwana salama, mpe yawu yayi. Yinki ya kele? Klisto mutindu mosi ya kupakula, Ndinga ya kupakula! Yinki beno ke sala na Yawu? Beno ke teka Yawu na ba-denomination?

<sup>169</sup> Ntangu yayi yinki Pilate salaka? Pilate mekaka na kukatula Yandi na na kusukulaka maboko ya yandi, na kutubaka . . . Kima ya ntete Pilate salaka vwandaka kumeka na kukatula Yandi na

kusukulaka maboko ya yandi, na kutubaka, “Oh, Yandi kele mbote. Yandi kele mbote mingi.” Beno me mona?

<sup>170</sup> Beno ke tuba, “Oh, kyadi Pilate.” Pilate, mingi ya bawu nungisaka yandi? Ve, ve, ve! Yandi vwandaka na maboko ya yandi. Yandi kuwaka Nsangu, yandi monaka Ndinga, mpe Yandi vwandaka na maboko ya yandi. Mpe mutindu mosi Yandi kele na maboko ya beno. Ya kele kieleka.

Yinki yandi salaka? Yandi mekaka na kutuba, “Oh, mbote, Yandi kele Muntu ya mbote. Mu ke tala ata foti ve na Yandi.”

<sup>171</sup> Kana ya kele ve mvutu ya mingi bubu yayi! “Oh, ya kele na kima mosi ve ya yimbi na Ndinga. Mu banza ti ya kele mbote. Biblia kele nyonso ya kulunga, kasi beto ke kwikila na dibuundu. Denomination ya beto ke ndima na Yawu ve.” Beno me mona? Beno me mona? Ya kele na mutindu mosi ya bantu yina ke na kumeka na kukatula Yandi na kusukulaka diboko ya bawu.

“Mu ke mona ata foti ve na Ndinga. Ya vwandaka mbote samu na bantumwa na kilumbu ya bawu, kasi beto ke zinga na kilumbu yankaka. Beto ke zingaka ve na kilumbu ya bantumwa, na yawu mu kele na nsatu ya kusala ve mutindu bantumwa salaka. Mu kele na nsatu ya kubotama ve mutindu bawu vwandaka; mu ke na kuzinga na kilumbu yankaka. Mu kele na nsatu ya kuzwa ve bima yina bawu kuzwaka; mu ke zinga na kilumbu yankaka. Mpeve-Santu kupesamaka kaka samu na nkonga yina.”

<sup>172</sup> Hébreux 13:8 ke vutula dyaka Yandi na maboko ya beno. Nzila ya kukimina kele ve! Yandi me talana pwelele, “Yandi kele mutindu mosi mazono, bubu yayi, mpe kukondwa nsuka.” Beno kele na ata nzila ya kukimina. Beno lenda ve kuvutula Yandi na nsungi mosi yankaka. Hébreux 13:8 ke bedisa mabanza ya beno, mpe ke vutula dyaka Yandi na maboko ya beno. Na yawu Yesu kele na maboko ya beno, kaka mutindu ya vwandaka na zulu ya Pilate.

Beno tala. Beno ke tuba, “Kasi mu zaba ve.” Mbote, samu na yinki beno ke na kuwa?

<sup>173</sup> Pilate vwandaka mumpani. Kento ya yandi vwandaka mumpani. Kasi Nzambi, samu na kusungika kaka yawu, fidisaka kento yina kuna mpe tubaka, “Kuvwanda na kima mosi ve ya kusala na Muntu ya kudedama yayi.” Yandi tubaka, “Mu me tala mpasi na kilumbu yayi.” Samu ti, ya vwandaka suka, ya vwandaka na manima ya mpimpa, mpe bangunga mosi ya makumi zole na yiya ke talana kilumbu. “Mu me tala mpasi na mwa bandosi na mpimpa yayi, samu na Muntu ya mbote yina. Kuzwa kima mosi ve ya kusala na Yawu.”

<sup>174</sup> Awa yandi tubaka, “Mbote, na yina, kana ya kele mutindu yina, mu ke katula kaka Yandi na kusukulaka maboko ya munu.” Kasi yandi lendaka ve na kusala yawu.

To ti beno lenda. Mbala mosi beno me kuwa Kieleka, beno fwana kundima Yawu to kumanga Yawu. Ata nzila . . . Yinga, tata, beno fwana sala yawu. Kukebisa ya Mfumu!

<sup>175</sup> Ba-Juif bokaka, “Ti Menga ya Yandi kuvwanda na zulu ya beto; samu ti beto ke kwikila banganga-Nzambi ya beto, sysiteme ya beto ya denomination, na ntete beto ke kwikila na Yandi.”

Beno bawu yayi. Beno me mona mitindu bubu yayi? Kasi bawu nyonso fwana kutana dyambu ya Nzambi. Beno nyonso fwana kusala yawu, na mutindu nyonso, mumpani to nyonso yina ya lendaka vwanda. Muntu ya kukondwa lukwikilu, Methodiste, Baptiste, Presbyterien, muntu ya madidi ve tiya ve, ya tiya, mpe nyonso yina beno lendaka vwanda, beno fwana kutana dyambu mutindu kaka mosi. Kana beno zola, to ve, Ya kele na maboko ya beno. Ya kele kieleka.

<sup>176</sup> Mpe ya kele na bayina ke meka mutindu yankaka ya Pilate samu na kukima dyambu, kufidisa Yandi na Cesar mosi yankaka. Beno me mona?

Pilate tubaka, “Ntangu yayi vingila fyoti. Mu—mu—mu—mu zola ve kima ya kusala na Yawu. Mu—mu—mu—mu . . . Yandi kele Muntu ya kudedama. Mu—mu ke zola ve kima mosi ya kusala na Yandi. Oh, mu—mu ke kwikila yina mu me kuwa. Mu me monaka ntete ve Yandi kusala kimangu, kasi ya kele na bambangi mingi samu na Yandi. Mu—mu—mu ke kwikila ti Yandi kele Muntu ya kudedama. Yandi kele Muntu ya mbote, beno me mona, kasi—kasi mu—mu zola ve kusala kima na Yawu, munu mosi. Mu—mu—mu kaka . . . Mu ke katula kaka Yandi na kusukulaka maboko ya munu. Beno natila munu mwa maza. Beno nyonso awa beno pesa munu kimbangi.” Yinga. Kasi Nzambi vwandaka pesa kimbangi, mpe. Yandi vwandaka na maboko ya yandi.

<sup>177</sup> Mpe mutindu yina Yandi kele na maboko ya beno. Beno me mona, beno, beno zaba yinki mu ke na kutuba. Beno me mona? Kaka beno ve, kasi bayina ke kuwa bande yayi. Yandi kele na maboko ya beno. Yinki beno ke sala na Yandi, Yesu yayi ba ke bokilaka Klisto? Klisto kele Ndinga ya kupakula. Beno me mona? Yinki beno ke sala na Yawu? Ya kele Nsangu ya ngunga. Kilumbu yawu yayi, me siamisama ya pwelele na nzila ya Biblia mpe na Nzambi. Yinki beno ke sala na Yawu? Wapi mutindu beno ke kima dyambu ntangu yayi? Wapi mutindu beno ke lutila na yawu? Yandi kele na maboko ya beno! Mpe dyambu ya Oswald ke vwanda mosi ya fyoti, na ya beno, ata ti mulongi to muntu nyonso yina beno lendaka vwanda.

<sup>178</sup> Bazwife yina vwandaka banganga-Nzambi, mpe balabi, milongisi, bantu ya santu; kasi Yandi vwandaka na zulu ya maboko kaka mutindu mosi. Yandi vwandaka Ndinga, dyambu ya Nzambi samu na kilumbu yina, mpe bawu kondwaka na

kumona Yawu. Kaka bayina ba soolaka monaka Yawu, bayina kwikilaka Yawu.

<sup>179</sup> Ntangu yayi muntu nyonso fwana kutana dyambu yina. Na nsungi nyonso ya vwandaka mutindu yina, ntangu nyonso. Na nsungi ya Eve mpe Adam, tii na nsungi ya Noé, tii na ntangu ya Daniel mpe Belschatsar mpe Nebucadnetsar, tii na ntangu ya Klisto, tii na ntangu kaka yayi yina beto ke na kuzingila, ya kele mutindu mosi, dyambu ya Ndinga kubasikaka. Credo ya bawu ve, to denomination ve, badogme ve, kasi, dyambu ya Ndinga me telemina bima yina. Na yawu, ntangu yayi, Yawu kele na maboko ntangu yayi.

<sup>180</sup> Mpe bayankaka yina ke meka mutindu yankaka ya Pilate, kukatukila Yandi, na kufidisaka Yandi na muntu yankaka. Pilate tubaka, “Ntangu yayi, beno zaba yinki? Mu ke katula kaka Yandi na diboko ya munu. Mu ke katula Yandi na kusukulaka maboko ya munu na maza yayi. Na yawu mu ke . . . Mu fwana sala kima mosi na Yandi. Na yawu yinki mu ke sala? Mu ke fidisa Yandi na quartier general, na bishop.” Uh-huh. Yinga.

Ya kele yina bawu ke meka na kusala bubu yayi. Beno me mona? Ba fidisaka Yandi na Cesar. Yina katulaka Yandi ve na maboko ya Pilate, katulaka Yandi ve na diboko ya muntu. Yinki ya salaka? Yawu vutukilaka yandi. Vutukaka mbala mosi na muntu.

<sup>181</sup> Beno ke tuba, “Mbote, mu ke, mu ke sala yawu. Mu ke ndima Yawu kana denomination ya munu ke ndima Yawu.”

Denomination ya beno kele na kati ya Kimvuka ya Mabuundu, ya kubedisa! Wapi mutindu bawu ke kuzwa Yawu? Ya ke vutuka, mbala mosi na beno. Ya kele ve yina denomination ya beno ke tuba; ya kele, yina beno ke tuba? Bawu losaka Yawu; ntangu yayi yinki beno ke sala na Yawu? Yina kele kima yankaka. Beno me mona? Yina ke katula Yandi ve na maboko ya beno.

Yandi me siamisama pwelele. Yandi me talisama pwelele, Ndinga ya ngunga yayi, nsilulu ya ngunga yayi. Ve nsilulu ya ngunga ya Luther; ya vwandaka Yawu na kilumbu yina, yina vwandaka Ndinga na nsungi ya mubongisi. Mutindu, beno nyonso me kuwa Bidimbu Sambwadi, ntangu nsungi ya basungiki lutaka, Kibulu na kizizi mutindu muntu (organisation) me landa; kasi yayi kele kizizi ya ngononi, Kibulu yina me kwenda nunga bubu yayi.

<sup>182</sup> Mpe nani ke meka na kutuba ti ya vwandaka ve Ndinga twadisamaka na Nzambi, na yina Yandi zonzaka Yawu na ntwala awa, mpe salamaka kuna na Arizona mpe me vutula Yawu mbala mosi, mpe na science mpe nyonso yankaka, mpe me siamisa Yawu mutindu yina! Buku *yayi* kele yimeni ya kuzibuka, ya kele kieleka, ke na kuingila kaka na Kidimbu ya Sambwadi na kutalisamaka na Nkwizulu ya Klisto.

183 Mbote mingi, Yandi kele na maboko ya beno. Beno fwana sala kima na Yandi. Beno losa Yandi ve. Yinga, tata. Na kategoli yayi, mu ke zola kutuba, “kulutisa Yandi na muntu yankaka.”

“Kana denomination ya munu ke ndima Yawu, Mpangi Branham, mu ke—mu ke ndima Yawu. Kasi, beno me mona, mama ya munu vwandaka muntu ya dibuundu yayi.” Yandi zingaka na nsungi ya yandi; yina kele ve beno. Ya kele beno ntangu yayi. Beno tala kisika yandi basikaka, samu na kuvwanda yina yandi vwandaka. Wapi mutindu samu na beno? Mbote mingi.

184 Beno tala. Beno ke tuba, “Mama ya munu vwandaka muntu ya Pentecote. Yandi salaka *yayi-mpe-yayi*. Yandi basikaka na organisation.” Kasi mu ke na kumeka na kuzonzila beno na bubu yayi. Wapi mutindu samu na beno? Beno me mona?

Na kategoli yayi, beto ke tala bantu mingi me longoka. Ntangu yayi, mu zaba ti mu ke nyongisa kuwa ya beno awa, kasi mu ke sala yawu ve na dibanza ya yimbi. Kana mu sala, kuna mu—mu fwana vwndaka kuna na autel, samu na kubalula ntima. Mu ke tuba yayi na zola ya kinzambi.

185 Yesu, ntangu Yandi telemaka kuna, na ba-Pharisien yina; tubaka, “Beni kele ya tata ya beno, dyabulu; bisalu ya yandi beno ke sala.” Kasi beno ke bokila ngemba mpe mawa samu na bawu, na kulunsi, yina komaka Yandi na kulunsi. Beno me mona, Yandi dasukilaka bawu ve. Yandi tubaka, “Beni nsungi ya banyoka.” Beno me mona? Beno me mona? Nyonso, Yandi singaka bawu na nyonso yina Yandi lendaka, beno me mona, mpe na manima sambilaka samu na bawu na kulunsi. Beno me mona? Ya vwndaka ve ti Yandi zolaka kusala yawu; ya vwndaka yawu ve, kasi bawu zolaka kumona foti yina bawu vwndaka sala.

186 Mpe mu ke na kutuba kima mosi bubu yayi, na kategoli yayi yina “ke lutisa mbuma na muntu yankaka,” to mutindu ya kima beto ke bokilaka yawu na basoda, “kulutisa dollar na muntu yankaka.” Beto ke na kumeka na kulutisa yawu, mutindu Adam mpe Eve salaka.

Ève mekaka. Adam tubaka, “Kento Nge pesaka munu,” mpe yina vwndaka ata esikize samu na yandi. Beno me mona? Kento tubaka, “Nyoka vunaka munu. Kento. . . Yandi vwndaka yandi yina vukanaka nzutu na munu. Yandi vunaka munu. Yandi salaka *yayi*.” Yina sungikaka yawu ve, ata fyoti ve. Bawu kwendaka mbala mosi na lufundusu, kaka mutindu mosi. Yinga, tata. Mbote mingi.

187 Bawu lenda ve kuluta yawu, mosi. . . Lenda tuba ve, “Kana denomination ya munu ke kwikila Yayi, mu—mu ke sala mpe. Kasi, mu me vwanda na denomination yayi.” Yina ke na kima ya kusala ve na yawu. Bazwife vwndaka na kima ya mutindu mosi, mutindu beno.

<sup>188</sup> Mpe, beno tala mbote, mingi na kati ya yayi, beto ke tala bantu yina me longoka mingi na kategoli yayi. Ntangu yayi beno kuwa mbote-mbote.

Beno me mona, mayele, yina beto ke bokilaka mayele bubu yayi, kele yina Satana basisaka na Eve, ndwenga ya fyoti. Yandi tubaka, “Meso ya nge kele ya kuzibuka ve, ti nge ke bakula Yawu nyonso ve.” Yandi zabaka Ndinga, mpe yina vwandaka nyonso. Yandi monaka Nzambi kusiamisa Ndinga yina, mpe yina zolaka vwananda mbote. Yandi vwandaka bumba yandi na Luzingu ya Kukonda nsuka, ntangu nyonso yina yandi vwandaka na Ndinga yina. Ntangu yandi zengaka Ndinga yina, yandi vwandaka na nsilulu ya Nzambi ti yandi ke kufwa kilumbu yina yandi ke zenga Yawu. Mpe, ntangu yandi zengaka Yawu, yandi kufwaka. Ya kele kieleka.

<sup>189</sup> Beto kele na Ndinga ya Nzambi yina me talisama awa, me talisama, me siamisama na Mpeve, ti Yandi me yamba beto mpe me pesa beto Mbotika ya Mpeve-Santu. Beto me botama na Nkumbu ya Yesu Klisto. Nsangu mosi ya mbote, bidimbu mosi, mambu ya ngitukulu mosi, ministele mosi, ata mpe Dikunzi ya Tiya mosi yina me monana na ntwala ya beto, na kulakisaka bidimbu mpe mambu ya ngitukulu. Ya kele ve na esikize, kisika mosi.

Mpe ya kele kieleka yina Biblia tubaka ti ke salama na bilumbu ya nsuka, mpe mbokolo mosi ya Malachie 4, “samu na kuvutula Lukwikilu ya bana na batata ya bawu dyaka.” Mpe kaka na manima ya yina, bantu ya yimbi ke tambula . . . to bantu ya kusungama ke tambula na zulu ya bombi ya bantu ya yimbi; yinza ya muvimba fwana kuyokama. Mpe ba-atome kele na zulu kuna, ba-bombe na dibaya.

<sup>190</sup> Beno me mona yina Allemagne me sala ntangu kaka bawu me tala Mfu- . . . ba me kufwa Mfumu ya yinsi? Bawu me vukisa basoda ya bawu kintwadi na nswalu nyonso, samu ti yina kaka vwandaka kanga Russie na kulosa ba-bombe yina kuna. Mpe bawu me bula . . . Kennedy fidisaka kaka bawu ndinga, ti, ngunga bawu ke sala yawu, ti yandi ke katula bawu na ntoto, kuna na Allemagne. Beno me mona? Mpe bawu banzaka ti bawu lendaka baka yawu, kasi ya kele ntete ve ngunga, beno me mona. Beno me mona?

<sup>191</sup> Beto ke tala milongi, ba-evangéliste ya mayele, yina me longoka, kumeka na kulutisa Yawu na muntu yankaka. Beno me mona?

Samu na yinki, samu na yinki Pilate kutubaka ve, “Mbote, vingila fyoti, Muntu yayi . . . kento yayi me kwiza tuba na munu, mpe mu me kuwa bimbangi mingi ya Nge. Beno zaba, mu—mu ke sepela. Mu ke zola kutala. Yinki mu lenda sala samu na kuzwa Luzingu ya Kukonda nsuka, Tata? Nge kele na maboko ya munu. Yinki mu lenda sala?” Mbote, yandi ke tuba—yandi ke tuba . . .



Yandi tubaka, “Nge kele—kele Mesiya? Nge kele—kele Ntinu ya Bazwife?”

<sup>192</sup> Yandi tubaka, “Yawu yina nge me tuba. Nge me tuba yawu.”

“To, tuba na beto, kieleka, Nge kele Ntinu ya ba-Juif?”

Yandi tubaka, “Ya kele samu na yina mu butukaka.”

Yandi tubaka, “Mu ke na kutala na Yandi foti ve.” Uhuh. “Mbote, mu ke katula kaka Yandi na kusukulaka maboko ya munu.”

<sup>193</sup> Yandi pesaka yandi mvutu, kasi yandi lendaka ve kuzwa Yawu. Samu na yinki? Ya zolaka kulumuna lukumu ya yandi. Na yawu yandi banzaka ti ke fidisa na kuluntu ya kizunga, mpe kumona yina yandi ke sala na Yawu. Beno me mona?

<sup>194</sup> Kima mosi na ntangu yayi, dyambu ke basika dyaka. Yinki beno ke sala na Yawu, Ndinga? Yinki beno fwana sala, kuyufula kuluntu, to évêque, to muntu, kana beno lenda soba lufulu ya mbotika ya beno, kana beno lenda sala *yayi*, to kusala *yayi*? Beno me mona *yawu*, mpe, “Ya kieleka, beno kele ve.” Ya ke vutukila beno mbala mosi. Kana beno sala, ba ke tula beno na ngaanda. Beno me mona?

<sup>195</sup> Ya ke kulumuna lukumu ya bantu. Yinga, bawu—bawu ke banza . . . Mpe kimvuka ya denomination ke telema ve . . . Mutindu—mutindu Pilate lutisaka Yawu na Cesar; bawu lendaka ve kundima Yawu. Cesar vutulaka Yawu na maboko ya Pilate. Na yawu bawu mekaka na kulutisa Yandi na bamfumu ya badenomination ya bawu, mpe ya simbaka ve. Mayele yayi ke simbaka ve, mpe ya ke simba ve. Ya simbaka ve na Pilate; ke simba ve na beno; ya ke simba ve samu na muntu yankaka. Ntangu yayi, na zole, kima mosi beno lenda sala kele . . .

<sup>196</sup> Ya tatu, mu zolaka tuba, kele kundima Yandi to kumanga Yandi. Beno lenda katula Yandi ve na kusukulaka maboko ya beno. Beno lenda lutisa Yandi ve na sysiteme yankaka, to kima mosi yankaka. Beno fwana kutana na dyambu. Na yawu yinki beno lenda sala?

Mutindu Pilate, kutelamaka na kima mosi, yandi tubaka, “Beno pesa munu mwa maza, mu ke katula Yawu na kusukulaka maboko ya munu, samu na kimbang!” Ntangu yandi vutukaka, yandi zolaka lutila dyaka na lufundusu; ya lemvokilaka yandi ve. Yandi mekaka na kutuba, “Mbote, munu, kana mu lenda kukatula Yandi ve na maboko ya munu, mu ke tula Yandi na maboko ya César.” Mpe Yawu vutukaka, mbala mosi na yandi.

<sup>197</sup> Yawu ke sala na beno, mpe, mutindu muntu. Yinki beno lenda sala? Ve yina mama salaka, yina tata salaka, yina pasteur ke salaka, yina Mpangi Branham ke salaka, muntu yankaka; Yawu kele na maboko ya *beno*! Yinki beno ke sala samu na Yawu, na Yesu yayi ba ke bokila Klisto? Samu ti, beno kele na Menga na maboko ya beno, mpe Yawu kele Menga ya Nzambi. Ntangu

yayi yinki beno ke sala? Kuzaba dyambu ya kukoma na kulunsi. Beno me mona?

<sup>198</sup> Beno lenda koma Yandi na kulunsi, kundima credo ya beno to nyonso yina beno zola, to kutuba, “Mbote, mu ke lutisa kaka. Mu ke vwanda ve na kima ya kusala na kima yayi ya dibuundu.” Beno lenda ve kusala yawu. Yandi kele na maboko ya beno. Ya kele kieleka. Beno lenda ve kusala yawu. “Mu ke zimbana kaka kima ya muvimba.” Beno lenda sala yawu ve. Yawu kele dyaka na maboko ya beno. “Mbote, mu ke tuba kaka, ‘Pasteur ya munu longaka munu *yayi*.’” Yawu ke vutuka, mbala mosi. Yawu kele na beno. Beno zaba. Ntangu yayi, beno lenda kuzwa Yandi to beno lenda manga Yandi, kaka mutindu nyonso beno zola kusala yawu. Yinki? Ya fwana kwiza na mosi ya bawu.

<sup>199</sup> Ntangu yayi yinki? Mutindu Yesu tubaka na ba-Pharisien yayi, Yandi tubaka, “Mutindu beno kele ba-Pharisien ya meso ya kufwa,” beno me mona, Nani ke tuba yawu kima mutindu mosi bubu yayi, “beno milongisi ya kufwa meso ya lukwikilu, beno lenda mona ntangu ya komunisme. Beno ke na kunwanila yawu, mpe beno zaba ti Nzambi telemisaka kima ya kieleka samu na kubebisa beno.” Beno me mona, na kuzabaka ve Masonuku. Beno me mona? “Beno, beno lenda mona ti komunisme ke baka yinza. Beno lenda mona yawu. Beno lenda swasikisa yawu.”

<sup>200</sup> Malongi ya beto nyonso kele na zulu ya komunisme. “Beni tula na ngaanda komunisme!” Mu me kuwa yawu tii mu me bela na kuwaka yawu. Mu ke teleminaka yawu, mpe. Kieleka, mu ke teleminaka yawu. Kasi mu kele ya kutelemina mingi bakala to kento yina ke manga Yesu Klisto, Ndinga. To, kana beno vwanda mulongi to nyonso yina beno kele, beno kele mfuka ya kulutillasamu na Klisto kulutilla muntu ya komunisme yina. Yandi zaba kima mosi ve mpe zaba kima mosi ve na zulu ya Yawu. Beno fwana zaba. Beno me mona? Beno lenda mona ntangu ya komunisme, kasi beno lenda ve kumona kidimbu ya kilumbu yina beno ke na kuzinga.

<sup>201</sup> Yesu tubaka na bawu ba-Pharisien yina, tubaka, “Beni bantu ya luvunu!” Yandi tubaka, “Beni ke basika mpe ke tala na mazulu, mpe ke tuba ti mwini kele mbwaki mpe ndombi, mbasi ntangu ke vwanda ya yimbi. Kana zulu kele pwelele,” Yandi tubaka, “beno ke tuba ti mbasi kilumbu ke vwanda ya mbote.” Yandi tubaka, “Beni zaba kumona bidimbu ya ntangu, to bidimbu ya mazulu mpe ntangu, kasi bidimbu ya ntangu beno zaba ve.” Kuna Yandi vwandaka, Mesiya, mpe bawu mangaka Yawu.

Mpe beto ke zonzilaka ntangu nyonso na komunisme na mwa bima yayi, kasi, kidimbu ya ntangu, beto ke bakula Yawu ve. Beno me mona? Beto ke kipe yawu ve, ke kondwa yawu. Bawu ke vukana kintwadi kaka ntangu yayi na kukondwa lukwikilu, mpe

bawu ke kuzwa yawu, kasi ke kondwa kubakula mpe kumona kidimbu ya ntangu yina Biblia tubaka ke vwanda.

Beno me kuzwa Yawu? Mu fwana kusukisa, kieleka na nswalu ntangu yayi. Ntangu me luta, beno me mona.

<sup>202</sup> Mutindu batata ya bawu kusalaka, mutindu mosi bawu ke sala, kima mutindu mosi bubu yayi. Ntangu yayi, lukanu me bakama. Ya fwana kubakama. Beno fwana kubaka yawu, mutindu mosi. Beno me mona? Kukoma dyaka ya Ndinga, to yinki beno ke sala? Kukoma ya Ndinga na kulunsi me belama. Kukoma na kulunsi mpe kusutope Ndinga ya kusiamisa, samu—samu na mbote ya ba-denomination, mutindu Pilate dalaka, na kumekaka na kulutisa muntu. Ntangu yayi yinki beno ke sala, mutindu muntu, kusala na Ndinga ya kupalulama yina ba ke bokilaka Klisto?

Mutindu mosi mazono, Klisto mosi yina kusaka Ndinga na bilumbu ya Noé. Klisto mosi, Yinti yina—yina vwandaka na nsaba ya Eden; yina Eve bikaka, na kudyaka Yinti yayi ya Luzingu, samu na kubaka yinti ya ndwenga; bakala, kento bikaka Yinti ya Luzingu, samu na kubaka yinti ya lufwa. Na ntangu ya Noé bawu salaka kima mutindu mosi. Na bilumbu ya baprofete, bawu salaka kima mutindu mosi. Na bilumbu ya Klisto, bawu salaka kima mutindu mosi.

Mpe bawu yayi bubu yayi. Samu mosi na mosi ke zonzila na ntangu ya yandi, mpe, ntangu kima yina vwandaka salama, konso ntangu bawu vwandaka baka bikuma ya ba-denomination ya bawu, mpe nyonso yina, mpe ndwenga ya yinza na kisika ya Ndinga ya kupakula ya Klisto. Yinki beno ke sala, mutindu muntu?

<sup>203</sup> Pilate ata mbala mosi ve katulaka Yandi na maboko ya yandi. Mu ke—mu ke na kusukisa, na yawu beno vwanda kieleka swi mwa ntangu fyoti. Pilate ata mbala mosi ve katulaka Yandi na maboko ya yandi. To dyaka beno, na mutindu yandi salaka, na kumekaka mosi ya mitindu yayi. Yandi salaka yawu ata mbala mosi ve. Beno zaba yinki kusalamaka na Pilate? Yandi zimbisaka dibanza ya yandi. Ya lutilaka ti nyonso yandi vwanda vwandaka kukoma na kulunsi. Nyonso yandi vwanda kuwa vwandaka boma, ti na nsuka yandi kumaka kilawu.

<sup>204</sup> Mpe bawu vwandaka na disolo mosi kuna na Norvege, to ve...beno lemvokila munu. Kuna na Suisse; kisika, mu vwandaka kuna, missionaire. Ba ke tuba ti mafunda ke vukanaka kuna, ya bayinsi nyonso, na Kilumbu ya tanu ya Santu; dibulu ya maza kisika Pilate kuzwaka nzutu. Na nsuka yandi kukilosaka yandi mosi na kizinga ya maza samu na kufwa. Mpe bawu ke tubaka ti konso Kilumbu ya tanu ya Santu, na ngunga ya tatu na manima ya midi, maza ke balukaka bleu, ya ke toka kisika nzutu ya Pilate vwandaka. Yandi mangaka Yawu.

Ya kele dyaka na Menga na maboko ya yandi. Mpe yandi losaka, yandi mangaka; maza.

Beno lenda ve kukatula Yandi na kusukulaka maboko ya beno na kusukulaka. Ya kele na ata maza, ata saboni ya muvimba, ti lenda sukula Yawu. Yandi kele na maboko ya beno. Yinki beno ke sala na Yandi?

<sup>205</sup> Beno tala kima mosi kaka yina beno lenda sala. Kana beno lenda ve kukatula Yandi na kusukulaka maboko ya beno; beno lenda ve kulutisa Yandi na kima yankaka; beno lenda kaka ve kukima yawu na mutindu ya misitiki. Ya kele na ata mutindu na yinza. Kima kaka beno lenda sala kele kundima Yawu, na kati ya ntima ya beno. Ya kele mutindu ya kukatukila Yandi. Beno katula Yandi na maboko ya beno mpe beno tula Yandi na kati ya ntima ya beno, to beno bika Yandi na maboko ya beno mpe beno telama na Lufundusu. Ya kele kaka kima yina beno lenda sala.

Nsuka ya Pilate vwandaka mosi ya mpasi.

<sup>206</sup> Ndinga ke tuba ti bayayi yina ke kanga Yandi na maboko ya bawu. . . mu zolaka tanga Yawu. Kasi Yawu tubaka, “Bawu bokaka na matadi mpe myongo. Bawu sambilaka, kasi bisambu ya bawu kwizaka na manima ya ngunga.” Beno me mona? Bawu lookaka, “Beno bumba beto na kizizi ya Yandi yina kele ya kuvwanda na zulu ya Kiti ya kimfumu, mpe na nganzi ya Mwana-dimeme, ya kele Nkombo, Luzingu ya Mwana-dimeme yina me kwiza. Samu, Kilumbu ya nene ya Lufundusu me salama, mpe nani ke vwanda na lenda ya kutelama?”

<sup>207</sup> Yinki beno ke banza ti Oswald ke sala ntangu yayi ntangu yandi ke talana na ntwala ya Yinzo ya Ntete ya Lufundusu, mpe kumona meso ya kudasuka yina ya bantu mpe bawu nyonso ya kuvwanda kuna? Yandi zaba yina ke salama. Ya ke vwanda to kivinga ya mupepe, to nsinga samu na kulelika. Yandi fwana kukutana yawu.

<sup>208</sup> Kasi yinki kana beno basika kuna na Menga na maboko ya beno, samu na kumangaka? Mpe beno zaba ti difelo kele na ntwala ya beno, kubeba ya Kukonda nsuka; na kubokaka na matadi mpe myongo; kasi sambilaka, samu isambu vwandaka na manima ya ngunga.

Na Hebreux 10, “Kana beto sumuka na luzolo ya beto mosi.” *Disumu* kele “kukondwa lukwikilu.” “Kana beto me kwikila ve na luzolo ya beto mosi na manima beto me kuzwa Kieleka, luzabu ya Kieleka.” Beno kele na nsatu ya kuzwa Yawu ve; kaka kuzaba yina me tala Yawu. Beno kele ve na nsatu ya kuzwa Yawu, beno kaka . . . Oh, ve, ve. Beno me mona? Ya kele ve ya kutuba, “na manima beto me kuzwa Kieleka.”

*. . . kana beto sumuka na luzolo ya beto mosi na manima beto . . . me kuzwa luzabu ti ya kele kieleka, kuna me bikana dyaka ve na munkayulu samu na masumu,*

*Kasi . . . ke talana ya boma samu . . . ngolo ya tiya, . . .  
ke kufwa mbeni,*

*. . . Samu ti Nzambi tubaka, Kuvutula kele ya Munu,  
mpe Mu ke futa, tubaka—tubaka Mfumu.*

<sup>209</sup> Kana beto ke Yawu ve na luzolo ya beto mosi, na manima ba me monisa beto Kieleka, ya ke vwanda dyaka ve na kyadi. Ata kyadi dyaka ke pesama.

Pasteur, yina ke kuwa bande yayi, wapi mutindu samu na yayi? Mamebele ya dibuundu, yina ke na kuwa bande yayi, wapi mutindu samu na yawu? Yinki beno ke sala, kana beto kwikila ve na Yawu na luzolo ya beto mosi? Beno lenda ve kukatula Yawu na maboko ya beno na kusukulaka. Beno lenda ve kulutisa Yawu na quartier general. Ya ke vutuka, mbala mosi na beno. Beno me kuwa Yawu. Wapi mutindu samu na beno? Wapi mutindu beno ke telama na Kilumbu yina?

Yandi kele to na maboko ya beno to na ntima ya beno, mosi to yankaka. Nzambi sadisa beto.

<sup>210</sup> Kana—kana beno lenda kaka kubanza na kufwa muntu, mpe yina fwana luta na ntima ya muntu yina. Yinki yandi me sala? Yandi vumbukaka mingi na manima ya ngunga, na manima yandi me sala yawu yimani.

Beno tala, yandi kuzwaka bweso. Yandi butukaka Américain ya kimpwanza. Yandi vwandaka muntu ya Amerika. Kasi yandi zolaka kuteka bukuluntu ya yandi, samu na kukuma muntu ya Russie, mpe ya vutukaka. Yandi kwelaka mwana ya kento ya Russe. Ntangu yayi yandi kele muntu ya kimpwanza na mabanza ya parti ya komunisme ya Cuba.

Kubanzaka na kimpwanza, “Mu ke sala kubanza ya munu mosi.” Beno kele ve na ata dibanza ke kwiza. Yinki beno ke sala na Yesu ba ke bokilaka Klisto? Beno kele ve muntu ya kimpwanza na mabanza. Ya kele ve na mabanza ya kimpwanza. Beno bika ti mabanza yina vwandaka na kati ya Klisto kuvwanda na kati ya beno.

Beto sambila.

<sup>211</sup> Beno banza mabanza yayi, “Kana ya kele na lukumu mosi, kana ya kele na ngolo mosi, beno banza na yayi.” Na kati ya beto na suka yayi, mpe na bande yayi, mpe, mu ke na kuzonzila. Kana beno kele awa na suka yayi, mpe beno zaba ti beno kele ve ya kusungama na Nzambi, mpe beno kele ve ya kubutama na Mpeve ya Yandi, mpe Nzambi me . . .

Beno ke tuba, “Mbote, mu me sala funguna.” Ya kele ve yina mu ke na kuzonzila. Nzambi me ndima yawu? Beno lenda tuba, “Inga, mu, mu me sala funguna, mpe nyonso yina. Inga, mu me kwikila.” Mutindu mosi salaka Pilate, “Mu me sala funguna, ya kieleka, ‘Yinki mu ke sala na Muntu ya kudedama yayi?’”

Beno lenda ve kukatula Yandi na maboko ya beno na kusukulaka mutindu yina. Ve, ve.

<sup>212</sup> Yinki beno ke sala na Yandi? Kana beno kele ve Muklisirto yina me butama dyaka, na Mpeve-Santu ke zinga na kati ya beno, yina ke vwamisa Luzingu ya beno, na yina samu na yinki beno ke baka Yawu ve ntangu yayi? Ata mbala mosi ve ti beno ke katula Yayi na kusukulaka maboko ya beno. Beno ke kuwa ata mbala mosi ve nsuka ya Nsangu yayi. Ya ke wakana tii beno ke kotisa Nsangu na ntima ya beno, ti Yesu Klisto kele mutindu mosi mazono, bubu yayi, mpe kukondwa nsuka.

<sup>213</sup> Na kati ya bantu yayi yina mu ke mona na suka yayi, ya ke vwanda na bayina awa yina me bakula yawu, ti bawu kele na foti, mpe ke telemisa maboko ya beno. Beto kele na kisika ve samu na kubokila na autel, kisika kele na bantu mingi. Kasi beno tuba kaka, “Sambila samu na munu, Mpangi Branham. Nzambi sadisa munu.” Nzambi sakumuna nge, mu me mona diboko ya nge. “Ya kele, mu zola, ntangu yayi. Kaka awa mu zola, na ntwala ya Nzambi, Yandi zaba ti mu kele ya kuzaba dyambu, mpe mu me bakula ti mu zaba dyambu. Mu—mu zola ti Yandi katuka na maboko ya munu; mu zola ti Yandi vwanda na kati ya ntima ya munu.” Beno telemisa diboko ya beno, beno tuba, “Sambila samu na munu, Mpangi Branham.” Mfumu kusakumuna nge. Mu ke mona, na lutangu ya bantu yayi awa, mu banza makumi yiya, maboko makumi tanu me zanguka awa.

Ba ke bokila bubu yayi, ke bokila bubu yayi,

Beno banza na yawu ntangu yayi, ya kele Yandi ke na kubokila. Yesu ke na kubokila. Ya kele Yandi ke na kuzonza na beno.

<sup>214</sup> Beno me sumuka na kisika, ti ntima ya beno me kuma ngolo mingi, ti beno lenda ve, lenda mpe ve kuwa Yawu dyaka? Mbala mosi, na kuvwandaka mwa mwana ya bakala to mwa mwana mosi ya kento, beno kuwaka Yawu. Beno kuzwaka nsatu ya kusala yawu, kasi beno vutulaka Yawu, mpe beno me kuma kaka ngolo mpe ngolo na bansaka ya bakalati mpe na base-ball. Ya me kuma na kisika ti beno lenda dyaka ve kuwa Yawu? Beno kele ya kutelama kisika . . . beno vwanda na ya beno . . . na kisika mutindu Oswald ke telama na suka yayi, ti beno zaba? Uh! Wapi mutindu beno lenda sala yawu?

Ya ke vwanda na yankaka ntete beto sukisa mpe mu ke sambila? Kaka kisika mosi na kivinga, yina me telemisa ve diboko ya beno, beno tuba, “Mpangi Branham, kaka ntangu nge me tuba bampova ya nsuka, mu—mu me kuwa yawu.” Muntu mosi, na ngaanda, na bakulwale, pene-pene ya banela, kisika mosi, kima kele ve. Kaka . . .

<sup>215</sup> Nzambi sakumuna nge, ntwenya ya mama. Nzambi sakumuna nge, tata, nge. Mu me tala beno. Yandi kele na . . . Nzambi sakumuna nge, mama. Muntu yankaka? Nzambi

sakumuna nge, mama. Nzambi sakumuna nge, awa. Mpe Nzambi sakumuna beno kuna, ntwenya ya bakala, ntwenya ya kento. Yinga, Mfumu kusakumuna nge. Na manima kuna, tata. Yinga.

Ntangu yayi beto banza kaka na yawu ntangu yayi. Mu zola ti beno sala yayi na yina beto ke yimba yayi na malembe nyonso, *Yesu Ke Na Kubokila*. Ntangu yayi mu zola kaka ti beno kutuba, “Mfumu, tala munu kyadi, musumuki, to muntu ya luvunu. Mu kele mambele ya dibuundu, Mfumu, kasi mu—mu—mu zola Nge. Mu zola Nge. Sadisa munu! Mu ke—mu ke sadila Nge. Mu me sila yawu, kaka na ntangu yayi. Mu telemisa diboko ya munu, ti mu zola Nge. Ntangu yayi Nge telemisa ntima ya munu, ti mu yamba Nge, mpe mu ke yamba Nge na kati ya ntima ya munu.” Na yina beto ke yimba nzila yayi dyaka, beno ke sala yawu?

Ba ke bokila bubu yayi, ke bokila bubu yayi,

<sup>216</sup> Ntangu yayi beno sambila na mutindu ya beno mosi. Beno sambila ntangu yayi.

Yesu ke na kubokila . . .

Ya kele Yandi ke na kuzonza. Ya kele samu na yina beno me telemisa diboko ya beno.

. . . na malembe ke na kubokila bubu yayi.

Yesu ke na kubokila, O beno kuwa Ndinga ya  
Yandi,  
Kuwa Yandi . . .

Kaka ntangu yayi, beno kuwa Yandi. Beno tuba, “Mfumu, mu kele ya kuzaba dyambu. Menga ya Nge kele na maboko ya munu. Mu kele musumuki. Mu zola dyaka ve Yawu kuna. Mu lenda katula Yawu ve na kusukulaka; mu me meka yawu, bamvula. Mu ke manga Nge ve mutindu Pilate kusalaka, mpe mekaka na kufidisa Nge na muntu yankaka. Mu zola Nge. Kota na ntima ya munu, malu-malu yayi, Mfumu. Mu ke yamba Nge. Mu ke mona Nge ya kutelama kaka na ntwala ya munu, mutindu kifwanusu ya kutelama kuna; na lukwikilu mu ke kota mbala mosi na kati ya Nge, na kuzabaka ti Nge me lemvokila munu. Mpe mu kele . . . Nge ke vwanda na kati ya ntima ya munu, na ntangu yayi.”

. . . bubu yayi,

Ti muntu nyonso kusambila.

Yesu ke na kubokila, Yandi ke na kubokila na  
malembe bubu yayi.

<sup>217</sup> Tata ya Mazulu, mwa nsangu me suka. Mpe ntangu yayi, balukanu, lufundusu me banda na suka yayi. Bawanzio me vukana na kivinga. Mpeve-Santu ya nene awa ke na kupesaka kimbangi ti Yesu kele kaka moyo. Yandi vwandaka yinto ya maza ya Luzingu ya Kukonda nsuka. Ndyamu lendaka ve kukanga Yandi, to difelo kubumba Yandi. Yandi mataka na zulu; basikaka

na difelo, basikaka na ntoni. Mpe Yandi me telama na kati ya beto, bubu yayi.

Mpe ba-credo ya beto mpe ba-denomination ya beto me kanga bantu mingi, Mfumu. Disumu me kanga bawu, kasi bubu yayi bawu ke zola kuvwanda na kimpwanza. Bawu ke telama mutindu Pilate, mpe, na kisika ya kumeka na kulutisa Yandi na muntu yankaka, bawu me telemisa maboko ya bawu, “Kota na ntima ya munu, Mfumu Yesu. Mu ke katula dyaka ve Nge na kusukulaka. Mu lenda sala yawu ve. Nge kele dyaka na maboko ya munu. Mu me sukula mpe me sukula, mpe Nge me katuka ve, kasi ntangu yayi mu me yamba Nge. Mu zola Nge na luzingu ya munu, mpe mu me yamba Nge na luzingu ya munu. Mfumu, kuzwa munu na Kimfumu ya Nge, na kulemvokilaka masumu ya munu, mpe pesa munu lukwikilu ya kukwikila ti Nge me yamba munu, Tata.” Pesa yawu. Na Nkumbu ya Yesu Klisto, beto me sambila.

<sup>218</sup> Mpe ntangu yayi na yina bayintu ya beto kele ya kukulumusa. Lukwikilu, na nzila ya lukwikilu. . . “Mpe, Nzambi, Nge sadisa munu na kuvwanda ya kusungama. Kasi na kuzabaka ti Nge ke sila ti. . .”

“Yandi yina ke kwiza na Munu, mu ke manga yandi ve. Mpe mu ke pesa yandi Luzingu ya Kukonda nsuka, mpe mu ke vumbula yandi na bilumbu ya nsuka. Yandi yina ke ndima Munu na ntwala ya bantu, yandi Mu ke ndima na ntwala ya Tata ya Munu mpe Bawanzio ya santu. Yandi yina ke kuwa,” lutendulu ya kieleka, ya Santu Jean 5:24 kuna, kele, “yandi yina ke bakula, yina ke yamba Ndinga ya Munu. Yandi yina ke yamba Ndinga ya Munu, mpe ke kwikila na Yandi yina fidisaka Munu, kele na Luzingu ya kukondwa nsuka, mpe ba ke bokila yandi ve na Lufundusu.” Beno ke luta ve na Kiti ya Lufundusu mutindu Oswald. “Kasi beno me luta,” na lemvo ya kimpwanza, “lufwa na Luzingu.”

<sup>219</sup> “Mfumu, mu zaba ve wapi mutindu, mu zaba ve samu na yinki, kasi—kasi mu ke kwikila ti yawu me salama. Mu ke kwikila yawu, na kati ya ntima ya munu, kukondwa lukwikilu ya munu me kwenda. Mu lenda tuba na kimpwanza ‘amen’ na konso Ndinga yina Nge ke tuba, mpe mu me ndima Yawu ntangu kaka yayi. Mu me kwikila yawu.”

<sup>220</sup> Ntangu yayi na bayintu ya beto ya kukulumusa. Beno bayina me kwikila yawu, bayina me telemisa maboko ya beno mwa ntangu fyoti me luta; mpe na lukwikilu beno me mona kifwanukusu ya Klisto yina kutelama kuna, yina beno fwana vwanda na kati. Beno ke na kutambula na lukwikilu, beno kwikila ti masumu ya beno ba me lemvo. Mpe kubanda bubu yayi, beno me kubama samu na mbotika ya Miklisto, mpe beno me kubama ntangu yayi samu na kutambula kati na Klisto. Beno zola, mutindu kimbangi samu na Yandi, kutelemisa dyaka



maboko ya beno, kutuba, “Na lukwikilu mu ke kwikila Yawu na ntima ya munu nyonso”? Nzambi sakumuna beno. Ya kele mbote. “Mu me ndima Yawu ntangu yayi. Mu—mu me ndima; kima mosi ve mu lenda sala.” Nzambi kusakumuna beno. Ya ke monana mutindu bantu nyonso mu ke mona. “Ntangu yayi mu me ndima.”

<sup>221</sup> Beno me mona, beno kele mbote ve, beno vwandaka ata mbala mosi ve mbote, beno lenda vwanda ve mbote, kasi Yesu kufwaka samu na bantu kele mbote ve. “Yinki mu fwana sala, Mpangi Branham?” Kundima kaka yina Yandi salaka, beno ndima kaka yina Yandi salaka samu na beno. Mpe ntangu yayi na kukwikilaka Yawu mpe kundimaka Yawu . . .

Ntangu yayi, mu ke kwikila, pasteur, baptistère ke vwanda ya kuzibuka. [Mpangi Neville me tuba, “Yinga.”—Mu.] Mbotika ke sala na mulonga, kana beno zola kuzwa mbotika.

Kana beno kuzwaka bisalu, “Tata, Mwana, Mpeve-Santu,” ya kieleka beno kele. . . mu ke tuba yayi na luzolo mpe buzitu, kasi, na mutindu ya munu ya kumona yawu, beno kele ya kubotama ve. Beno kele ve, samu ti beno me landa ve yina Yandi tubaka.

<sup>222</sup> Yandi tubaka, “Beno botika bawu na Nkumbu ya Tata, Mwana, mpe Mpeve-Santu.” Kana ba tangunaka kaka bisalu yina na zulu ya beno; Yandi tubaka ata mbala mosi ve, “Beno kwenda tanguna *bisalu* yayi; beno kwenda tanguna *bankumbu* yayi.” Yawu kusalamaka ata mbala mosi ve na kati ya Biblia. Yawu kusalamaka ata mbala mosi ve mutindu yina. Ya vwandaka, beno botika mutindu Yesu tubaka, “Na Nkumbu ya Tata, Mwana, mpe Mpeve-Santu,” yina kele Yesu Klisto.

<sup>223</sup> Pierre, na bafungula, tubaka kima mutindu mosi; konso ntumwa yankaka, Dibuundu nyonso; tii na Lukutakanu ya ntete ya Nicée ntangu dibuundu ya Rome ya Katolika kubongisaka, ndimaka bisalu na kisika ya Nkumbu. Beno kele to ya kubotama na badogme ya ba-denomination ya Rome, to ya kubotama na Nkumbu ya Yesu Klisto, mosi to yankaka. Ya kele na maboko ya beno; beno lenda ve kukatula Yawu na kusukulaka. Yawu kele kuna.

Beno me ndima Yawu ntangu yayi. Mu ke yufula beno, na yina—na yina organiste mpe pianiste ke bula nkunga ya ntama ya kuzabana yina:

Lukwikilu ya munu ke tala na Nge,  
 Nge dimeme ya Calvaire,  
 Mvulusi ya kinzambi;  
 Kuwa munu na ntangu mu ke sambila,  
 Mpe katula foti ya munu nyonso,  
 Mpe bika ti kubanda bubu yayi  
 Mu vwanda nyonso ya Nge!

224 Ti muntu ve kubika yinzo yayi. Beno telama kaka ntangu yayi na buzitu, mpe beto telemisa kaka maboko ya beto na Yandi ntangu yayi.

Lukwikilu ya munu ke tala na Nge, (Mpe Yandi keke Ndinga.)  
 Nge dimeme ya Calvaire,  
 Mvulusi ya kinzambi;  
 Kuwa munu na ntangu mu ke sambila,  
 Katula disumu ya munu nyonso,  
 O bika ti kubanda bubu yayi  
 Kuvwanda nyonso. . .

Nyonso mpe ya muvimba, ya Nge! Mu me bika ntangu yayi luzingu ya munu.

225 Maza ke kubama na mwa ntangu fyoti. Kana beno lenda ve kubaka mbotika ntangu yayi, beto ke botika dyaka na nkokila yayi.

Beno banza na yawu, manima ya midi nyonso yayi, “Na maboko ya beno.” Beno katula Yawu. Mutindu kaka beno lenda sala, keke, kusukula na Menga ya Yesu Klisto, Yina keke. . . Beno me mona? Inga, tata. Beno bambuka moyo na yawu ntangu yayi na yina beto ke kulumusa bayintu ya beto. beno tala na Yandi ntangu yayi.

Na ntangu mu ke tambula na mpimpa ya luzingu. . .

226 Lukanu keke na kati ya ntima ya beno ntangu yayi. Yandi keke na lufundusu. Ndinga me yilama samu na kukomama. Klisto keke na lufundusu. Yinki beno ke sala na Yesu ba ke bokilaka Klisto?

Vwanda Ntwadisi ya munu;  
 Bika ti mpimpa kusoba na nsemo,  
 Kusuna masa ya meso ya mawa,  
 Kubika ve ti mu kwenda  
 Ntama na Nge.

Ntangu yayi na kukulumusaka bantima ya beto na yawu. [Mpangi Branham ke yimba na kati ya yinwa *Lukwikilu Ya Munu Ke Tala Na Nge*—Mu.]

227 Beno banza na mudindu, bankundi. Ya lendaka vwanda nkumbu ya beno ya nsuka yina ke landa na Buku. Beto keke na ntangu ya nsuka. Ntangu yayi beno banza na mudindu mingi. Beno keke, ya keke na muntu awa yina mangaka Yandi?

228 Beno bambuka moyo, ya lendaka kwiza dyaka ata mbala mosi ve. Pilate vwandaka na ata siansi yankaka ve. Yandi mekaka na mutindu nyonso na kuzwa mpulusu, mpe yandi lendaka ve kusala yawu. Ya vwandaka na maboko ya yandi. Mpe yinki beno ke sala na Ndinga ya kupakula ya kilumbu yayi, yina ba me bokila Klisto?



*YINKI MU KE SALA NA YESU BA KE BOKILAKA KLISTO? KNG63-1124M*  
(What Shall I Do With Jesus Called Christ?)

Nsangu yayi ya Mpangi William Marrion Branham, kulongamaka na Kingelesi, na Lumingu na suka, na kilumbu ya 24 ya Ngonda ya kumi na mosi, na mvula 1963, na Branham Tabernacle na Jeffersonville, Indiana, U.S.A., yina bakamaka na bande manietiki mpe basisamaka na muvimba nionso na buku na Kingelesi. Lubangulu yayi na Kikongo basisamaka na buku mpe ba kabulaka yawu na Voice Of God Recordings.

KIKONGO-KITUBA

©2022 VGR, ALL RIGHTS RESERVED

VOICE OF GOD RECORDINGS  
P.O. BOX 950, JEFFERSONVILLE, INDIANA 47131 U.S.A.  
[www.branham.org](http://www.branham.org)

## Luzabusu samu na kubasisa mikanda

Muswa nionso kele ya yandi. Muntu nionso lenda kubasisa buku yayi na masini ya yandi ya yinzo samu na yandi mosi, to kukabula yawu ya mpamba, mutindu kidadilu samu na kumwangisa Nsangu ya mbote ya Yesu Klisto. Ba lenda tekisa buku yayi ve, kubasisa yawu na lutangu ya kulutila mingi, kutula yawu na site internet, kubumbisa yawu na kibumbulu ya bansangu, kubangula yawu na bandinga yankaka, to kulomba mbongo kukondwa muswa yina me sonama na Voice Of God Recordings®.

Na yina me tadila bansangu ya kulutila mingi to samu na yina me tadila bisadulu, beno sonikila:

VOICE OF GOD RECORDINGS  
P.O. Box 950, JEFFERSONVILLE, INDIANA 47131 U.S.A.  
[www.branham.org](http://www.branham.org)